


MUTINDU YA PROFETE

YA KIELEKA YA NZAMBI

 Oh, mbote, bankundi. Ya kele suka mosi ya kitoko, mpe ntangu ya mbote na kuvwanda awa. Mu ke na kiese na kuvwanda na luzingu na suka yayi, mpe kuvwanda awa na kimvuka yayi diaka. Ya ke na bima mingi lendaka salama na mwa ntangu fioti. Mpe beto me zaba ve yinki ntangu yina ba ke bokila beto na kumata, samu na kupesa mvutu, kuna na zulu na Tribunal ya nene. Mpe beto ke zola kuvwanda ya kukubama ntangu nionso, na yina beto lendaka vwanda na ngemba.

² Mpe mu ke vutula matondo mingi, mutindu mu tubaka. Na yina, mu vwandaka awa na Lumingu na nkokila, mpe mu vwandaka tuba na bantu. . . Mu longaka na Lumingu na nkokila, mpe mu ke zola kuvutula matondo na Mpangi Roberson, mpe beno nionso yina bokilaka, samu na kutuba ti beno sepelaka na Nsangu ya Lumingu na nkokila, “Beto kele na bima nionso.” Mpe na yina munu. . . Ntangu yankaka mu banzaka ve ti mu ke longa, mu kwisaka kaka mpe mu talaka Mpangi Neville. Ya monanaka ti yandi vwandaka mutindu na mwa kiningi-ningi kuna na laka ya yandi—ya yandi. Mu banzaka, “Mpangi-bakala ya mputu, kana ya kieleka yandi bokila munu na nkokila yayi, mu ke sadisa yandi, to mu ke sala kima nionso mu lendaka sala.” Na yina, mu zaba yina kele, kuvwanda ya kulemba mpe laka ya kukangama, mpe yandi longaka ngolo na suka yina. Mpe na yina mu—mu longaka na kisika ya yandi na Lumingu na nkokila. Mpe na yina beto kele—beto kele. . . Mu ke tonda beno, mingi.

³ Ntangu yayi ya kele na balombilu mingi, ba me tuba, samu na kisambu. Mpe na yina beto bambuka moyo na yawu, ntete, balombilu nionso. Beto kulumusa bayintu ya beto ntangu yayi.

⁴ Tata ya beto ya Mazulu, ya kele ya kusonika ti beto fwana kota na ba-assemblée ya Nge na kuvutulaka matondo na bantima ya beto, kuzabisa balombilu ya beto na bimvuka ya Basantu. Mpe beto kele na mingi ya yawu, na suka yayi, ya mingi, yina beto me zaba ve wapi mutindu kubokila yawu samu na bukebi ya Nge, kasi Nge zaba yawu. Ya kele na mingi yina ba me zonzila ve. Nge me zaba yawu, diaka. Na yina, beto ke sambila na bantima ya beto, mutindu beto salaka na Lumingu na nkokila, samu na mwana ya Mpangi-kento Shepherd, Mpangi Shepherd. Na yina kuna na. . . Mpeve-Santu pesaka mvutu, na kutubaka, “Yandi kele ve na polio. Yandi ke beluka.” Beto kele na kiese mingi ntangu beto ke kuzwa mvutu na Nge.

⁵ Ntangu yayi beto ke lomba na Nge na suka yayi ti Nge ke pesa mvutu na balombilu yayi samu na bambevo, samu na dibuta yina kele na matanga, samu na bankundi ya luzolo, mpe samu na yina nionso ba me zonzila, Tata. Beto ke sambila ti Nge ke bambuka mosi na mosi. Mpe mu ke pesa kisambu ya munu, mpe kisambu ya bantu yayi, na ntwala ya Nge; beto ke vukisa yawu, mpe beto ke pesa yawu na Nge, na Nkumbu ya Yesu Klisto. Wa beto, Tata, beto ke sambila. Amen.

⁶ Mu ke zola kuvutula matondo na beno nionso samu na bisambu ya beno samu na munu. Na yina munu. . . Beno zaba ti mu me kutana na mwa kupanzana mosi kuna. Mpe Satana mekaka na kufwa munu. Mpe—mpe, na yina, yandi lendaka ve kusala yawu. Huh-um. Ve. Nzambi me manisa ntete ve na munu. Na yina yandi lendaka ve kusala yawu tii kuna nionso ke manisa. Kana Nzambi me manisa, na yina mu me kubama. Kasi munu. . . Nkundi ya munu ya mbote, Mpangi Wood, kuna, ya kele kaka mawa ya Nzambi, to yandi zolaka mona kaka kitini yayi *awa* ya nsi, kasi kitini yayi ya zulu *awa* ve. Kupanzana mosi ya ngolo pene-pene ya ba-tonne tanu to sambanu na kitamina *yayi* pene ya kizizi ya munu, mutindu *yayi*. Ya salaka munu yimbi ata fioti ve. Beno me mona? Ya kwangaka munu fioti kaka na kizizi. Na yina, yina, mbote, ya kele diaka ve ntangu yayi, ya me bikala kaka mwa kidimbu ya fioti *kuna*.

⁷ Na yina, mu ke zola kuvutula matondo na Mpangi-bakala mpe Mpangi-kento Dauch awa. Mpangi Brown, mpe bayankaka, na yina mu me bakula na disolo mosi na allo-allo ti ba me vukana, kimvuka ya bantu, mpe ba me sambila samu na munu. Mpe yina kele kaka kima mosi, ya ke simba na ntima. Beno zaba, beno ke sambilaka samu na bantu yankaka, mpe bima nionso yina, mpe na yina ntangu beno me zaba ti muntu mosi ke sambila samu na beno ntangu beno kele na nsatu ya yawu, yina zola tuba mingi. Mpe mu zaba ti mingi na kati ya beno me bokila ve na allo-allo, mpe nionso yina, kasi beno me sala kaka mutindu mosi. Mpe ya zola tuba mingi samu na beto. Mpe yawu yina ti mu. . . ya ke lwadisa munu ve. Nzambi me bumba munu na mavimpi ya mbote. Mpe na yina mu ke vutula matondo mingi.

⁸ Ntangu yayi, mu kele na mwa bansangu kaka na ntwala beto ke bieka bana yayi ya fioti. Ntangu yayi, na nkokila yayi, ya kele na lukutakanu na tabernacle. Mpe beno nionso yina ke kwisaka awa na tabernacle, beno kwisa kaka na lukutakanu awa. Mpe na yina beto ke. . . Mu ke longa na yinzo-Nzambi ya Mpangi Ruddell, na nkokila yayi, awa pene-pene ya bala-bala ya nene, mosi ya bampangi ya babakala yina ke kwisaka kutala beto. Mpe na yina, ntangu mu ke vutuka, kana mu ke vwanda na nkokila yankaka, mu ke zola kukwenda na yinzo-Nzambi ya Mpangi Junie Jackson. Na yina ya kele diaka na mpangi-bakala yina ya Sellersburg, beto ke pesa yandi nkokila mosi kuna, mpe na yina beto ke zola kukwenda kuna samu na kutala yandi. Mpe mpangi-

bakala yina kele na Utica, beto ke kwenda lutisa nkokila mosi kana beto lendaka.

⁹ Na sabala yayi mu ke kwenda na Green Bay, na Wisconsin, mutindu beno me zaba, samu na kuvwanda na lukutakanu ya kizunga ya Bantu ya Mumbongo ya Nsangu ya mbote ya Muvimba.

¹⁰ Lumingu ke kwisa, mu ke vwanda na lukolo ya bambuta, kuna na zulu, yina mu vwandaka mbala ya nsuka kuna. Mu me zimhana nkumbu ya kivinga ya nene ya école secondaire. [Mpangi-bakala mosi me tuba, “Mather.”—Mu.] Yinki yawu kele? [“Mather.”] Mather. Stephen Mather. Yinga. Mbote mingi. Kivinga ya nene ya école secondaire.

¹¹ Mpe na manima, na Kilumbu ya ntete, mu ke vwanda na lukutakanu yina ke salama na kisika yina beto bendanaka na kimvuka ya ba-pasteur na Chicago, na ntangu ya nsuka mu vwandaka kuna. Beto ke vwanda kuna samu na lukutakanu mosi ya kupesa aurevoir na Mpangi Joseph Boze, yina ke kwenda na Tanganyika. Tanganyika, mu ke kwikila yandi ke bokilaka yawu mutindu yina. Mpe na Kenya, mpe na Durban, mpe bisika nionso kuna, samu na kuyidika balukutakanu ya munu ya automne yina ke kwisa; mpe na Afrique, mpe bisika nionso na Afrique du Sud. Mpe na yina beto ke lomba na beno na kubambuka beto na kisambu na balukutakanu yayi. Na manima beto ke kwisa vutuka.

¹² Mpe mu zaba ve kana mu ke vwanda na ntangu, ya kuvwanda na kilumbu yankaka na Tabernacle, to ve, na ntwala beto kwenda kuna na Caroline du Nord. Mpe na manima, katuka kuna, na Caroline du Sud. Mpe katuka kuna tii na Cow Palace na Los Angeles, na South Gate. Mpe mu banza na kisika yina kuna mu ke kuzwa ntangu ya kumona Tata Weatherby, yina salaka carabine yina disasi panzanaka na kati ya yawu.

¹³ Yandi bikaka ve kisika ya mingi na manima ya kivinga, mpe disasi pusanaka na manima na kisika ya kukwenda na ntwala. Ya vwandaka carabine ya ntama mu fidisaka na yandi. Yandi sobaka calibre ya yawu, na yina, samu yandi sala yawu carabine ya mutindu yankaka. Mu tulaka disasi na kati ya yawu, mu tulaka yawu na dipeka samu na kubula, mpe na yina, kuna, munduki bulaka na bitamina ya ba-metre makumi tanu pene-pene ya munu, mutindu *yayi*, yawu nieniaka na diboko ya munu. Canon kwendaka tii na ndilu ya ba-metre makumi tanu, culasse kwendaka diaka ntama na lupangu ya bamvudi, na ba-metre makumi tatu, to makumi yiya na manima ya munu, mpe mingenzi ya projectile sotaka mpe vwandaka katula bimpusu ya yintu mpe nionso yina ntangu ya vwandaka luta. Na yina ya vwandaka pene-pene na *yayi*, pene ya ba-centimetre zole na ndambu na disu ya munu, kisika ya bulaka mutindu yayi. Mpe kana ya lendaka zanguka . . .

14 Mpe munduki yina lendaka baka kizitu ya ba-kilo mafunda tatu na nkama mosi na makumi tatu kukondwa kupanzana. Na yina beno lendaka banza ngolo yina ya lombaka, samu na kusala yawu. Mpe beno bambuka moyo, kana ya lendaka panza yawu, ya lendaka panza yintu ya munu mpe mapeka ya munu mpe, beno me mona. Kasi Mfumu vwandaka ya kutelama kuna, Yandi pesaka muswa ve ti munu kulwala, ya kwangaka munu fioti kaka na kizizi. Mpe mwa mingenzi ya projectile kotaka na nsi ya disu ya munu, ya globe ya disu, na yina ya yemaka lupete mosi pene-pene ya globe ya disu, na yina ya simbaka ve globe ya disu, kisika mingenzi ya projectile kotaka. Mosi ya mingenzi ya nene yina kotaka na yintu lutaka na lweka ya disu, kasi, ya kotaka ve na disu. Oh, la la!

15 Ntama mingi ve, beno ke bambuka moyo, mu tubaka na beno ti Yandi kutanaka na munu na kati ya kivinga, mpe tubaka, “Kuvwanda na boma ve, samu Mvwandulu yina ke kubwaka ve ya Yesu Klisto kele na nge ntangu nionso.” Beno me mona? Beno me mona? Yawu yina ke talisa ti, Yandi kele awa.

16 Dokotolo yina talaka disu ya munu na Louisville, yandi tubaka ti ba sonikilaka Docteur Sam Adair kuna, nkundi ya beto, mpe yandi tubaka, “Kima mosi kaka mu lendaka tuba, ti Mfumu vwandaka kuna na suka yina na kisadi ya Yandi samu na kukeba yandi, to yandi zolaka ve kubikala na yintu mpe mapeka.” Na yina, Yandi vwandaka kieleka mbote samu na munu, mpe mu ke vutula matondo samu na yawu. Ya ke nata fioti pene-pene mingi. Ya ke sobaka ntangu nionso mwa kima mosi.

17 Mpe na yina, bilumbu zole na manima ya yina, bilumbu tatu, na yina mu zolaka kwenda na lukutakanu ya munu, yina mu kubikaka na Canada, bakala mosi, kukondwa kuzaba kima mosi samu na yayi, bokilaka munu, mpe yandi bakaka lukanu ya kuvutula lukutakanu samu na kilumbu yankaka. Beno me mona? Mu zolaka kwenda kuna, kana kima yayi kusalamaka ve mutindu yayi. Beno me mona? Mpe na yina yandi bokilaka munu diaka, mpe mu zolaka vwanda na balukutakanu yayi, balukutakanu yayi na Canada. Mpe ya ke vwanda na Ngonda ya sambwadi, na basabala ya nsuka na Ngonda ya sambwadi. Na yina mu ke kwenda na Dawson Creek, na manima na Anchorage, na Alaska, kana Mfumu kuzola.

18 Ntangu yayi, mu kele ve na ndiatulu samu na kuvwanda na balukutakanu yayi, ata na mosi ve na kati ya yawu. Kasi mu ke banza ve kuvwanda awa été nionso, kuvwanda awa, na ntangu bantu ke na kufwa bisika nionso. Mu fwana kukuna Bankuna, bisika nionso, kukondwa kukipe diambu mosi. Ata ti ya ke basika ve, ata ti bandeke ya mazulu ke kudia yawu, nionso yina ya kele, mu ke zola kukuna Bankuna, samu Yandi pesaka munu yawu na kukuna. Na yina mu—mu ke kuna Nkuna na mutindu nionso. Ntangu yayi, beto kele na ntangu awa yina mu. . .

¹⁹ Bantu mingi, mutindu ba ke tubaka yawu, “ke botikaka” ba-bébé ya fioti na lukwikilu ya Baklisto. Mbote, yina kele mbote mingi, kana beno ke salaka yawu. Yina me tala beno. Na yina, ba ke botikaka bawu ve. Ba ke losilaka bawu kaka masa na zulu ya bawu. Kasi, samu na munu, mu ke zolaka kukangama na yina Biblia me tuba na kusala. Na yina, kaka yina Ndinga me tuba, yawu yina mu ke zola kusala, nionso yina Yawu me tuba. Mpe ntangu yayi, mu—mu ke mona ve kisika mosi na kati ya Biblia. . .

²⁰ Na Ngwisani ya Ntama, ba vwandaka nata bana samu na kubaka nzengolo na nsuni, bana ya fioti ya babakala, mpe mama vwandaka pesa dikabu samu na mvedolo, bayembe zole to mwana-dimeme mosi.

²¹ Kasi, na Ngwisani ya Malu-malu, kisika mosi kaka yina mu lendaka mona lubambuku ya kisalu yayi ya nene ya. . . Ya vwandaka mbiekolo. Ba vwandaka nata bana na Yesu, mpe Yandi bakaka bawu na maboko ya Yandi mpe sakumunaka bawu. Yawu yina bibuti salaka samu na kilumbu ya Yandi. Mpe luzingu ya Yandi vwandaka mbandu ya yina beto lendaka sala. Beno me mona? Yandi salaka bima yayi samu na kupesa mbandu.

²² Ntangu yayi, beto ke baka kaka bana ya fioti, mpe ba ke nata bawu na beto, mpe beto ke zangula bawu kaka na Nzambi, mpe beto ke lomba balusakumunu ya Nzambi na zulu ya bawu, mpe beto ke sambila kisambu ya mbiekolo ntangu mama mpe tata ke pesa, mutindu ba ke pesa mwana ya bawu, na Nzambi. Mpe. . . to beto ke bieka bawu na Nkumbu ya Yesu Klisto, tii kuna ba ke kuma bambuta samu na kubaka mbotika na Nkumbu ya Yesu Klisto. Mpe ntangu yayi, Yandi tubaka, “Nionso yina beno ke sala na ndinga mpe na kisalu, beno sala yawu na Nkumbu ya Yesu Klisto.” Na yina—na yina yawu yina beto ke zolaka kusala.

²³ Mpe ntangu yayi, na yina mpangi-kento ke bula na malembe mwa nkunga yayi, mpangi-kento, beto kele na yawu awa, *Beno Nata Bawu Na Kati*. Mpe bamama mpe batata yina kele na ba-bébé yina ba me biekaka ntete ve na Mfumu, kana beno ke nata bawu ntangu yayi, na yina dibuundu, beto ke yimbila bawu na malembe, nkunga. Yinga.

Beno nata bawu na kati, beno nata bawu na kati,

Beno nata bana ya fyoti na Yesu.

²⁴ Mu ke zolaka bana yayi ya fioti. Ya kele na kima mosi samu na bawu yina kele lembami mingi.

²⁵ Mu banza ti yayi kele Italien ya kieleka. Mutindu yina? Mbote mingi. Dibuta ya ba-Italien, ba ke bieka bayankaka na kati ya bawu. Mpangi-kento ya fioti ya Italien ya, oh, ya Chicago, kele awa. Yandi tubaka, “Yayi kele dibuta ya ba-Italien, na suka yayi, kasi mu ke longa ve.”

26 Yinki kele nkumbu ya yandi? Jonathan David, ya kele nkumbu ya kitoko! Ntangu yayi, Jonathan. Yandi me tuba ti tata ya yandi vwandaka—vwandaka na nkumbu ya ba-Italien, mpe yandi vwandaka. . . Yandi ke zola ti bébé ya yandi kubaka nkumbu ya Biblia.

27 Beno zaba, ya vwandaka na Italien ya nene na kati ya Biblia, na nkumbu ya Corneille, kilumbu mosi, beno zaba. Yandi vwandaka na nkonga ya bantu, mpe yandi vwandaka muntu ya mbote, mpe yandi vwandaka pesa makabu na bantu, na yina yandi vwandaka Muntu ya makanda, na kubanda. Beno zaba disolo. Kilumbu mosi Wanzio kotaka na yinzo ya yandi, yandi tubaka na yandi na kunata bakala yina zabaka manaka ya Nzambi. Mpe yandi. . . Beno zaba disolo. Na yina, yandi nataka bantu yina na kuvwanda na luzitu na Nzambi! “Mutindu Pierre vwandaka tuba Bandinga yayi, Mpeve-Santu kulumukaka na zulu ya bawu.” Ya kieleka. Mu ke sambila ti bébé yayi ke vwanda bakala ya mutindu mosi, na nkumbu ya mutindu mosi.

28 Jonathan, kele kitoko! Mu lendaka baka yandi? Kwisa awa, Jonathan. Oh, wapi zola yayi samu na mwa dibuta yayi ya fioti!

Beto kulumusa bayintu ya beto.

29 Tata ya beto ya Mazulu, bamvula me luta, mutindu disolo yina mu me tuba, ya muntu ya nene na nkumbu ya Corneille, yina vwandaka bakala ya mbote, ya kusungama, yina vwandaka pesa makabu mpe vwandaka zola Nzambi. Mpe Wanzio ya Nzambi kwisaka na yinzo ya bakala yina. O Nzambi, beto ke pesa na Nge, na suka yayi, Jonathan David ya fioti. Mu ke sambila, Tata ya Mazulu, ti mutindu mu me baka yandi na maboko ya mama ya yandi mpe tata ya yandi, yina ke na kupesa yandi na Nge. . . Mu ke pesa kisambu yayi ya mbiekolo samu na luzingu ya mwana yayi ti luzingu ya yandi kuvwanda samu na kisalu ya Nge, yandi kuvwanda lusakumunu na dibuta, kifwanukusu ya nene samu na Dibundu. Pesa yawu, Tata. Mu ke pesa na Nge Jonathan David ya fioti, na Nkumbu ya Yesu Klisto. Amen.

30 Nzambi kupesa beno lemvo mpe lusalusu ya Yandi samu na kusansa yandi na bandongosolo ya Nzambi.

Nzambi sakumuna nge, Jonathan David.

31 Na yina, yayi, oh, yandi kele kaka ntwenia, to yandi kele kento? Bakala? Oh, mulongi yankaka ke kwisa, mu banza. Yinki kele nkumbu ya yandi? Michée. Michée. Mu ke zonzila yandi na suka yayi. Michée Edward. Edward, yina kele nkumbu ya mbote. Ntangu yayi, kento ya munu lendaka sala yawu mbote mingi samu na kubaka yandi, samu mu ke vwandaka kaka na boma ti mu ke buka bawu ntangu bawu kele fioti mingi. Beno me mona? Yandi kele kitoko mwana yayi, na meso ya yandi ke tala bisika nionso. Yandi kele fioti mingi. Yandi kele na bamvula yikwa? Yandi kele na ngonda mosi.

Beto kulumusa bayintu ya beto.

³² Tata ya Mazulu, bankwelani yayi me kwisa diaka awa samu na kupesa na Nge bambuma ya kimvuka ya bawu ya luzingu Nge pesaka bawu, samu na kusansa yandi na bandongosolo ya Nge. Sakumuna Michée yayi ya fioti. Nzambi, mu ke sambila ti Nge ke kumisa yandi bakala mosi mutindu Michée na kati ya Biblia. Pesa yawu, Tata. Pesa yandi balusakumunu ya Nzambi. Sakumuna tata ya yandi mpe mama ya yandi, mpe sala ti yandi kuvwanda lutwadusu ya kimpeve awa na zulu ya ntoto, mbandu mosi ya nene samu na diambu ya Klisto. Mpe ntangu yayi, wa beto, Tata, mu ke pesa na Nge, kubanda na maboko ya tata mpe mama, na maboko ya Nzambi, Michée Edward ya fioti, na Nkumbu ya Yesu Klisto. Amen.

³³ Bika ti Mfumu kusakumuna yandi, kusakumuna beno, tata mpe mama, samu na kusansa yandi na bandongosolo ya Nzambi.

Mu ke kwikila ya ke vwanda mutindu yina. [Kisika ya mpamba na bande—Mu.]

³⁴ Oh, mu ke zolaka kaka bana ya fioti, bawu nionso. Ti, bawu nionso, kele ba-bébé ya kulutila kitoko na yinza. Ya kele ve na nsatu. . . Ntangu mu nataka Joseph ya fioti na yinzo, na yina, ya kieleka, yandi vwandaka mwana ya kukondwa kitoko mu me monaka ntete ve, kasi mama ya yandi mpe munu banzaka ti yandi vwandaka kitoko. Kasi ya kele mutindu yina, beno zaba. Ya kele. . . Beto ke banzaka kaka mutindu yina.

³⁵ Mu ke kukiyufula, na suka yayi, bamambele ya beto yankaka awa. Ya vwandaka. . . Ntangu yayi, disu *yayi* kele na belladone na kati ya yawu, yina ke ngengisaka mingi disu. Kasi Mpangikento Nash. . . Yandi tulaka lombilu mosi samu na Mpangi Nash; mu ke kukiyufula kana yandi me kuma mbote. Keti. . . Ba kele awa? Oh, mbote, yinga, yandi kele awa. Lukumu na Mfumu, Mpangi Nash. Na yina, ya kele mbote.

³⁶ Ntangu yayi, Mpangi-kento Edwards, kele awa? To, Mpangikento Shepherd, yina vwandaka na mwana ya kento ya fioti, ya kubela, yandi me kuma mbote ntangu yayi? Mbote. Mu me kuzwa nsangu, mpe yayi kaka pene ya minuti tanu na ntwala mu baka bantu, ya nganda, samu na masolo. Mu kwendaka mbangu na kati ya kivinga mpe mu sambilaka, mpe ba tubaka ti mwana vwandaka na polio, maboko mpe makulu vwandaka kangama. Mu kwendaka mbangu kuna samu na kusambila, mpe mu tubaka, “Mu ke kwisa na manima ya bisambu.” Mu tubaka na Loyce na kubokila diaka mpe kutuba na mama yango ti mu ke vwanda kuna na manima ya bisambu; kana yandi me zola kubokila, yandi bokila munu na allo-allo. Mpe ntangu mu kwendaka kuna samu na kusambila, Mpeve tubaka—tubaka, “Polio ve. Yandi ke vwanda mbote.” Mu kwisaka, na yina, beto nionso sambilaka awa na yinzo-Nzambi. Yina manisaka diambu.

³⁷ [Mpangi-kento me tuba, “Mpangi Branham?”—Mu.] Yinga, mama. [“Beto kwendaka na dokotolo na Kilumbu ya ntete, na manima nge sambilaka samu na yandi na mbala ya ntete, mpe pleurésie nionso na ntulu ya yandi vwandaka diaka ve, kima kele diaka ve na laka ya yandi.”] Lukumu na Mfumu! Kisambu ke sobaka mambu.

Beno me tuba, yandi kele awa ve, na suka yayi, yandi kele, bokilo? Yinga.

³⁸ Lumingu me luta, ntangu mu longaka awa samu na mbala ya nsuka, Lumingu sabala mosi me luta, ya vwandaka na mwana mosi ya fioti ya kuvwanda awa; mu vwandaka tala yandi. Mu banzaka, “Mu fwana zaba mwana-bakala yayi.” Mpe mu monaka ti, yandi vwandaka mwana ya nkundi ya munu ya kalasi, Jim Poolde. Na yina, beto kulaka kintwadi, kubanda beto vwandaka, bana ya fioti. Yandi kele mosi yina mu vwandaka na yandi ntangu mu kutanaka na kisumbula ya munduki, na ntangu yina, mwa bilumbu na ntwala ya vwandaka yandi kutanaka na yawu, mpe yandi kele nkundi ya munu. Mu ke tula kivuvu ti mu lendaka twadisa mwana-bakala yina na Klisto. Mu mekaka kaka na kunata tata ya yandi. Mu ke kwikila, na yina, mu ke nata yandi. Mu ke tula kivuvu ti mu lendaka twadisa mwana-bakala yina. Yandi vwandaka . . . Mu talaka pene-pene ya yandi. Yandi monanaka ti yandi vwandaka na yina ya mbote, yina mu ke bokila ntangu yayi (beno sala ve nsamununu yayi na muntu yankaka), kasi, kuningana ya mpeve ya yandi, atimosifere ya mbote. Mu ke kwikila ti ya ke lomba mingi ve samu na kutwadisa mwana-bakala yina na Klisto. Na yina beto sambila samu na yandi. Ya kieleka.

³⁹ Mpe, mpangi-bakala, beno me mona, muntu yankaka vwandaka ya kubela, to kima mosi, yina mu ke meka na kubanza.

⁴⁰ Na yina, beto ke sambila samu na bantu nionso. Mpe ntangu . . . Ntangu beno ke fidisa lombilu mosi, beno bambuka moyo, ntangu kaka mu ke baka yawu . . . Kento ya munu kele na kati ya kivinga kisika mosi kuna, mu banza, na yina yandi me zaba yawu. Ntangu kaka mu ke baka lombilu mosi, mu ke kwenda mbala mosi na bureau ya munu, mu ke kwenda sambila, mpe mu ke vwanda kuna tii kuna mu ke kuwa kima mosi. Mu ke yambula ve.

⁴¹ Kilumbu yankaka yina, ntangu Sam, Docteur Sam, vwandaka katula bima yina na disu ya munu, yandi vwandaka meka na kukatula yawu, mpe yandi lwalaka mingi na ntima, yandi tulaka kitambala na kizizi ya munu. Yandi tubaka, “Mu lendaka ve kumona menga ya nkundi ya munu.” Yandi tubaka . . . Mpe mu yobilaka yawu, beno zaba. Yandi tubaka—yandi tubaka, “Mu lendaka kaka ve kusala yawu mpe kulandila kupasula.” Beno me mona? Mpe na yina yandi katulaka yawu.

Mpe kilumbu ya kulanda yandi vwandaka na lupitalu. na yina mu sambilaka samu na yandi, mpe yandi basikaka kuna ya kubeluka.

⁴² Mpe na yina na kilumbu ya zole, kento ya yandi, ba zabaka ve yinki vwandaka tambula mbote ve na yandi, yandi banzaka ti yandi vwandaka na polio. Beno me mona? Yandi tubaka, mpe tubaka. . . Mpe mu sambilaka samu na yandi, mpe ntangu yayi yandi me vutuka na yinzo me beluka. Na yina beto kwendaka na kati ya kivinga, Doc. . . Beto kwendaka na bureau, mpe yandi. . . Beto kangaka kielo, yandi tubaka, “Ntangu yayi, Mpangi Bill, mu ke yufula nge kima mosi.” Yandi tubaka, “Nge ke sambila samu na munu mpe Betty?”

Mu tubaka, “Beto sala yawu. Beto sambila.”

⁴³ Na yina, yandi kele mosi yina Mfumu talisaka na vision, kisika ya kutunga lupitalu. Beno, beno ke bambuka moyo na disolo. Kana beno ke tula ntembe, beno kwenda yufula yandi kilumbu mosi. Yinga, yandi tubaka kaka, “Mu ke bokila konso muntu na kukwisa.” Yandi tubaka, “Mu me tubaka yawu na mafunda ya bantu.”

⁴⁴ [Mpangi-bakala me tuba, “Mpangi Branham?”—Mu.] Yinga, mpangi-bakala. [“Samu na bayina kele awa na suka yayi mpe samu na kumatisa lukwikilu na bantima ya bantu yankaka: Lumingu ya Paki na suka, nge bokilaka moyo mosi ya ntalu awa, muntu ya tatu, yina vwandaka bakala. Nge tubaka ti yandi katukaka na Seymour. Mpe nge tubaka, na nzila ya kupakulama ya Mpeve-Santu, ‘Ba ke bokilaka nge, “Bill.”’ Mu zaba bakala yango. Mu me zaba yandi mbote. Mpe na manima beto katukaka awa, nkumbu ya yandi kele Isaac. Ba ke bokilaka yandi ‘Bill.’”] Yinga, tata. Beno me mona?

⁴⁵ Nkumbu ya yandi kele Isaac ntangu yayi. [Mpangi-bakala me tuba, “Ya kieleka.”—Mu.] Kasi ba ke bokilaka yandi Bill. [“Ya kieleka.”]

⁴⁶ Mpeve-Santu ke salaka ve kifu. Ya ke kubwaka ve. Ntangu yayi, muntu mosi vwandaka tuba, yandi tubaka. . . Mu kele—mu kele na bamvula makumi tanu na tatu, mpe makumi ta- . . . pene ya bamvula makumi tatu na mosi, mu kele na chaire, mpe mu me monaka Yandi na makumi ya mafunda ya bima.

⁴⁷ Mazono, mu vwandaka kuna, kuna, na sud ya Kentucky, kuna na ndilulu ya Tennessee, mpe mu vwandaka ya kuvwanda na kati ya masuwa na Mpangi Daulton, yina Mfumu pesaka yandi bana ya yandi nionso. Beno ke bambuka moyo na suka yina awa, ntangu yandi bandaka. Mpe yandi tubaka, “Mpangi Branham,” yandi tubaka, “Mu banza ti ya ke vwanda mpasi samu na nge na kutuba yawu.”

⁴⁸ Mu tubaka, “Oh, Mpangi Daulton, bambala makumi ya mafunda na makumi ya mafunda ya bima ya mutindu yayi.”

Yandi tubaka, “Samu na yinki nge ke meka ve kusonika buku” (Mu tubaka . . .) “samu na yawu?”

⁴⁹ Mu tubaka, “Oh, la la, Mpangi Daulton, ya ke—ya ke vwandaka yinda ya masuwa yayi nionso awa, encyclopédie mosi, kitezo ya babuku ya yina mu monaka Mfumu kusala. Mpe ata mbala mosi ve Yandi me kubwaka, beno me mona, ata mbala mosi ve; kasi, ya kele ya kulunga ntangu nionso.”

⁵⁰ Mu ke mona, mu ke kwikila, kana mu me sala kifu ve, mwana ya kento ya Mpangi Shepherd, yina me lwata robe ya ntinta ya orange. Mu ke banza mutindu. Mu telemaka pene-pene ya yandi, na suka yina. Yandi vwandaka tambula na bala-bala na makulu, mpe mu banzaka ti ya lendaka vwanda mwana-kento ya yimbi mu zolaka matisa kuna, na yina mu kwendaka. Na yina ya vwandaka munu yina telemaka kuna, mpangi-kento. Mu—mu banzaka ti ya vwandaka mwana ya kento ya Mpangi Shepherd, mpe mu zolaka matisa yandi, samu mu banzaka ti ntangu yankaka tomabilu ya yandi me kubeba to kima mosi. Beto vwandaka kwenda, samu na kubaka Becky. Mpe mu—mu banzaka ti ya lendaka vwandaka mwana-kento ya mbote ve. Kasi ntangu yayi mu me mona yandi me vwanda na bawu kuna, na yina mu—mu ke kwikila ti ya vwandaka mwana-kento ya mbote. Na yina ya vwandaka munu yina telemaka kuna mpe na manima mu kwendaka.

⁵¹ Na yina, muntu nionso ke zolaka Mfumu Yesu? Oh, kitoko mingi! Yayi kele mbote mingi. Amen.

⁵² [Mpangi Neville me tuba, “Mpangi Willard me kuma.”—Mu.] Mbote, Mpangi willard, beto kele kaka na kiese na kuvwanda na nge na kati ya beto. Mpe nge ke monana kitoko mingi, diaka, mutindu mu lendaka mona. Beto ke monana na kizizi, mutindu misuni yina ba me nika. Mu ke monana mutindu ba me bula yawu na kizizi ya munu. Mpe mu monaka Mpangi Willard na nkokila yina, ntangu yandi vwandaka lala, mpe ya kieleka, yandi monanaka ya mbote ve. Kasi nge ke monana kitoko na suka yayi. Mpe beto ke pesa matondo mpe lukumu na Nzambi samu na yawu, mpangi-bakala. Amen. Yinga. Beno zaba, diabulu lendaka ve kufwa beto tii kuna Nzambi ke tuba, “Kwisa.” Na yina beto ke zola kukwenda, mutindu yina ve, Mpangi Williard? Ya kieleka. Na yina yandi ke meka kaka na mpamba. Yimeni. Mfumu Yesu kele lusalusu ya beto mpe kisika ya beto ya kubumbama.

⁵³ Ntangu yayi awa munu yayi awa ke na kutuba mingi, kasi mu kele na bangunga pene ya sambanu samu na kulonga na suka yayi. Beno me mona? Kaka . . . Ntangu yayi, beto zabisaka ve ntwala, beto fidisaka ve baluzabusu ve, mpe kima mosi ve, samu mu zabisaka na ntwala ti mu ke vwanda ve awa. Kasi, mu zolaka kukwisa samu na kusadisa Mpangi Neville, mpe kumona beno nionso diaka, mpe kuvwanda na mwa ntangu ya kimpangi.

⁵⁴ Mpe Lumingu me luta na nkokila, Mpangi Roy Roberson, mu zaba ve kana yandi kele awa, to ve. Mu ke mona mbote mingi ve samu na kuzaba kana yandi kele awa to ve. Yandi bokilaka munu na allo-allo, yandi vwandaka tuba na munu samu na Nsangu.

⁵⁵ Mpe muntu mosi bokilaka munu, yandi tubaka, “Mu vwandaka kukiyufula ntangu nge tubaka ‘Nzambi pesaka beto bima nionso.’” Beno me mona? Yandi salaka yawu. Yandi pesaka beto luzingu. Beno meka kusumba yawu. Yandi pesaka beto zola. Beno meka kusumba yawu. Yandi pesaka beto kiese. Beno meka kusumba yawu. Yandi pesaka beto ngemba. Beno meka kusumba yawu. Mutindu ya kusumba yawu kele ve. Beno lendaka ve kusumba yawu.

Na yina mu tubaka, “Yandi pesaka beto lufwa.”

Muntu mosi bokilaka munu, yandi tubaka, “Mulongi, mu vwandaka kukiyufula wapi kisika nge zolaka kwenda na yawu.” Yandi tubaka, “Mu banzaka, ‘Uh-oh, mbala yayi Mpangi Branham me vwalangana.’” Ve samu Biblia me tuba yawu. Beno me mona? Biblia me tuba ti Yandi pesaka beto lufwa.

⁵⁶ Ntangu yayi, yinki beto lendaka sala na lufwa? Beno zaba, Paul kumaka pene ya kufwa, yandi tubaka, “O lufwa, wapi ntunga ya nge?” Lufwa ke yalaka beto ve. Beto ke yalaka yawu. Ya kieleka. Bima nionso me pesama na beto.

⁵⁷ Na manima mu pesaka mbandu mosi ya Israel, yina vwandaka kwenda na yinsi ya nsilulu, ba vwandaka me mona ata fioti ve yinsi yina. Ba zabaka kima mosi ve samu na yawu. Ba vwandaka kaka na nsilulu ya Nzambi, ya vwandaka yinsi mosi, mpe ya vwandaka ya kifuluka na miliki mpe mafuta ya niosi, mpe kisika mosi ya mbote, mpe—mpe ya nene. Mpe ya vwandaka . . . Ba vwandaka me monaka yawu ata fioti ve. Ata muntu mosi ve me vwandaka kuna, ba zabaka kima mosi ve samu na yawu. Kasi ba vwandaka na nsilulu ya yawu. Mpe na lukwikilu bawu kwendaka zinga na ntoto ya kuyuma.

⁵⁸ Mpe ntangu bawu kumaka kaka na ndilulu, ba vwandaka munwani mvita kuna na nkumbu ya *Josué*, yina zola kutuba, “Yehowa Mvulusi.” Na yina yandi zabukaka Jourdain, yandi kotaka na yinsi ya nsilulu, mpe yandi nataka nzikisa ti yinsi yina vwandaka kuna. Mu ke zolaka yawu. Mpe yawu vwandaka yinsi ya mbote. Ya lombaka bantu zole samu na kunata kinkuku ya bambuma ya vinu kuna. Ya vwandaka yinsi ya mbote, na yina yandi nataka nzikisa ti yinsi yina ba zolaka baka vwandaka kuna.

⁵⁹ Ntangu yayi, samu na Dibuundu, beto ke kwenda na Yinsi ya seko, Yinsi yina lufwa ke vwandaka ve, Yinsi yina bantu ya kufwa me vumbuka na lufwa. Mpe beto kele na Mvulusi ya nene na camp ya beto. *Yesu* zola kutuba “Yehowa Mvulusi,” Nkundi ya luzolo. Mpe Yandi zabukaka Jourdain ya lufwa, kotaka na Yinsi yina yankaka, mpe kwisaka vutuka, mpe nataka nzikisa

ti beto ke zinga na manima ya lufwa. Amen. Na yina wapi kisika lufwa kele?

⁶⁰ Mpe na manima Yandi pesaka beto bima nionso. “Ntangu yayi beto kele na kidimbu ya difwa ya beto. Na mutindu ti . . .” Ntangu yayi beno kuwa na bukebi. Mpe mu ke longa ve na zulu ya dilongi yayi, kasi ya kele kaka mbote samu na munu na ntangu yayi. Beno me mona? Ti, beto kele na lufutu ya yawu. Na yina, kilumbu mosi beto vwandaka tambula na disumu; mpe na manima beto me baka mbotika na Nkumbu ya Yandi, mpe beto me vumbuka na Yandi na mvumbukulu, ba me basisa beto na disumu, beto ke zola diaka ve kuvutuka na manima. Beno me mona? Beto me vumbuka na disumu, na nzikisa yina beto kele na yawu. Beto kele kieleka na mvumbukulu na kimpwanza ya lufwa nionso. Beno me mona? Kana beto lendaka vumbuka na disumu, na lukwikilu kati na Yandi; mpe kuna disumu, nani ke zola kuvutuka diaka na poto-poto ya disumu? Beno me mona? Beto me luta lufwa samu na Luzingu. Beno me mona? Mpe yina kele kidimbu. Amen. Yina kele kidimbu ya mvumbukulu ya muvimba. Lufwa nionso, na nzutu mpe na kimpeve, beto me nunga lufwa ya kimpeve, samu beto me luta lufwa samu na Luzingu.

⁶¹ Mpe mutindu Elie kwendaka na Jourdain kilumbu mosi, mpe bulaka yawu, na Alisée, mpe yawu kabwanaka, mpe yandi zabukaka. Yandi vutukaka na bitini zole.

⁶² Mpe ntangu beto ke bula Jourdain, na Klisto, beto ke baka kitini mosi, kasi ntangu beto ke vutuka, beto ke kwisa na bitini zole. Beto kele na Luzingu ya Kukonda nsuka, mvumbukulu ya disumu, ntangu yayi, kieleka na Mpeve-Santu. Na yina ntangu beto ke vutuka, na Klisto, beto ke vutuka na mvumbukulu ya nzutu, mpe beto kele dezia na mvumbukulu ya kimpeve. Beto kele na bitini zole ya yawu. Ya kele ntangu nionso kifwanukusu ya Klisto na Dibuundu: Elisée na Elie.

⁶³ Oh, mu ke zola ve kukota na yawu. Oh, oh, oh, beto ke kuma ata fioti ve na Nsangu yayi ya bangunga sambanu mu kele na yawu awa. [Mpangi Neville me tuba, “Nsuni kele diaka, na zulu ya mukwa.”—Mu.] Yinga. Oh! “Nsuni kele na zulu ya mukwa,” Mpangi Neville. Ya kudia kele diaka. Oh, beno kele ve na kiese? Beno me mona? Beto kele ve . . .

⁶⁴ Ya ke yangisa diaka ve. Lufwa kele kima mosi ve. Beto me baka yawu. Ya kele ya beto. Ya ke yala beto ve. Beto ke yala yawu. Wapi mutindu? Na nzila ya Yandi Yina salaka munu munungi, samu mu me nungaka ntete lufwa. Wapi mutindu mu salaka yawu? Na kukwikilaka Yandi. Beno me mona? Lufwa kele na kati ya disumu, kukondwa lukwikilu. Mu kele ve muntu ya kukondwa lukwikilu. Mu kele mukwikidi. Mu me vumbukaka na kima yina, mu me kuzwa mvumbukulu. Ya kele kidimbu ya nzutu ya munu nionso, ya mvumbukulu ya kimpeve, ya bima nionso.

Yinga, tata. Beno keke na yawu? Na yina beto me tula lufwa na nsi ya luyalu ya beto, na nzila ya Yesu Klisto Yina nungaka lufwa, difelo, ntoni, kimbevo, kiadi, bima nionso yankaka, Yandi nungaka nionso.

⁶⁵ Mpe beto me vumbuka ntangu yayi na Yandi, beto me vwanda na bisika ya Mazulu, na nzonzolo ya kimpeve, kati na Klisto Yesu, na bima nionso na nsi ya makulu ya beto. Lufwa ya nzutu mpe keke na nsi ya makulu ya beto, samu beto keke kati na Klisto. Beno me—me bakula yawu? Kana beno me bakula yawu, beno telemisa maboko ya beno. Amen. Ya keke mbote. Kana beno me bakula yawu, ya keke mbote. Beno me mona? Beno bika ve. . . Ntangu yayi beno simba yawu kaka na mabanza ya beno. Beno me mona? “Beto me luta lufwa na Luzingu,” na nzutu, na kimpeve, na mutindu nionso.

⁶⁶ Mpe bima nionso, mpe bima nionso, keke ya beto ntangu yayi. Na yina, yinza yayi awa ke tuba ti beto keke bilawu, mpe kasi ntoto ya muvimba keke ya beto. Wapi mutindu beno ke baka yawu?

⁶⁷ Na yina, ntangu mu tubaka, Abraham, beno me mona, yandi vwandaka na yinsi ya nsilulu; Nzambi pesaka yawu na yandi. Bimpumbulu tinisaka Lot, ba nataka yandi ntama. Ya vwandaka mwana-mpangi ya yandi. Mbote mingi. Bima nionso vwandaka yina vwandaka na yinsi yina vwandaka ya Abraham. Na yina, yandi vwandaka ve munwani-mvita. Yandi vwandaka yina me nwanaka ntete ve. Yandi vwandaka ve na binwani-mvita. Yandi vwandaka kaka na mwa bisadi. Kasi ntangu yandi monaka ti kima mosi, diabulu, kwisaka mpe yibaka yandi kima yina ba silaka yandi, yandi pesaka minduki na bisadi ya yandi mpe yandi mosi bakaka munduki. Yandi zabaka ve wapi mutindu yandi ke nunga nkonga yayi nionso ya bantinu. yandi vwandaka kaka na bisadi fioti, kasi Nzambi tubaka na yandi mutindu ya kusala yawu. Yandi kabulaka nkonga ya yandi, yandi nungaka bantinu, mpe yandi vutukaka na lunungu. Samu na yinki? Yandi tulaka lukwikilu ya yandi na zulu ya nsilulu ya Nzambi ti bima nionso na yinsi yina vwandaka ya yandi, mpe Lot vwandaka kitini ya yawu, ya kieleka, yandi vwandaka kitini ya yinsi yango. Oh, la la!

⁶⁸ Mpe kuna yandi kutanaka na Melkisédek, na manima bitumba sukaka. Beno lendaka mona Abraham ke kwisa kuna na nzila? Yandi zabaka ve ti yandi vwandaka munwani-mvita, kasi yandi zabaka yawu na ntangu yina. Yinga, tata. Mpe yandi kutanaka na Yandi Yina pesaka nsilulu, Melkisédek.

⁶⁹ Ntangu yayi beto tanga na Buku ya Amos. Mu ke longa na suka yayi; kasi, bangunga sambanu ve. Mu ke banza mutindu yina ve. Beno me mona? Na zulu—na zulu ya dilongi, yayi, *Mutindu Ya Profete Ya Kieleka*. Mpe na nkokila yayi, kana

Mfumu kuzola, mu ke longa dilongi yayi, *Kubika Mupepe Kubasika*, mpe na yina kana Mfumu kuzola.

⁷⁰ Ntangu yayi, mu me zabana mutindu muvwezi, kasi mu—mu—mu kele ve muvwezi, mu ke vwezaka kaka yina kele yimbi. Kasi munu, beto, lendaka vweza yina kele yimbi.

⁷¹ Ntangu yayi, kana beno lendaka zibula ba-magnetophone ya bawu ntangu yayi, na kati ya kivinga, na yina, mbote. Mu ke zola kutanga na Amos, kapu ya 3. To . . . Yinga. Kapu ya tatu ya Amos, kaka kitini ya yawu, Amos 3:

Beno kuwa ndinga yayi MFUMU me tuba na beno, O bana ya Israel, na dibuta ya muvimba yina mu basisaka na yinsi ya Egypte, na kutubaka,

Mu soolaka beno kaka na kati ya mabuta ya ntoto ya muvimba: yawu yina mu ke pesa beno kitumbu samu . . . disumu ya beno ya nkú.

Bantu zole lendaka kutambula kintwadi, kana ba me wisana ve?

Nkosi lendaka boka na kati ya mfinda, kukondwa yandi kuzwa madia? mwana ya nkosi ke bokaka na yinzo ya yandi kana yandi me kuzwa kima ve?

Ndeke ke kubwaka na mpwasa yina kele na ntoto, kukondwa filet kuvwanda? Mpwasa ke mataka na ntoto, mpe kukondwa kubaka kima mosi?

Ba ke bulaka mpungi na kati ya mbanza, mpe kukondwa bantu kuvwanda na boma? Mpasi ke kwisaka na mbanza mosi, mpe kukondwa MFUMU me kusala yawu?

Ya kieleka Mfumu . . . ke sala kima mosi ve, kukondwa yandi talisa binsweki ya yandi na bisadi ya yandi bapofete.

Kana nkosi me boka, nani ke vwanda ve na boma? Mfumu NZAMBI me tuba, nani ke pesa profesu ve?

⁷² Meso ya yandi kumaka fioti, mutindu yandi telemaka kuna na suka yina na zulu ya mongo kuna na zulu ya mbanza ya Samarie. Mu lendaka mona yandi ke lutisa maboko ya yandi malembe na mandefo ya yandi ya mpembe. Na nsi ya mwini yina vwandaka ngenga. Yandi vwandaka benda meso ve na kutala. Wapi luswaswanu na ba-évangéliste ya bilumbu yayi! Bilele ya yandi ya ntama; mandefu ya yandi vwandaka ya kufuluka. Mpe yandi talaka mbanza yina ya Samarie, meso ya yandi kumaka fioti mutindu yandi vwandaka tala. Yandi vwandaka ve kitoko na kutala, kasi yandi vwandaka na MUTINDU ME TUBA MFUMU samu na yinsi yina.

⁷³ Ya vwandaka, ntangu yankaka, ya kuswaswana mingi na campagne yayi ke kwisa, yina Mfumu fidisaka yandi samu

na yawu na Samarie, kulutila yina ba-évangéliste ya beto ya bilumbu yayi ke vwanda. Yandi vwandaka ve na bisadilu samu na reveil ya mutindu yayi, mutindu beto ke banza ti yandi lendaka vwanda bubu yayi. Kasi beno bambuka moyo, yandi vwandaka ve évangéliste ya bilumbu yayi. Yandi vwandaka profete. Yandi talaka ve bisadilu ya bilumbu yayi. Yandi vwandaka na MUTINDU ME TUBA MFUMU.

⁷⁴ Yandi kipeke ve mutindu yandi vwandaka monana, mpe wapi mutindu ya bilele yandi lwataka, kana bansuki ya yandi vwandaka ya kusanuna mbote, to kana bantu vwandaka tala yandi to ve. Yandi vwandaka na Ndinga ya Mfumu. Yina vwandaka lukana ya yandi ya muvimba: kulonga Ndinga yina ya Mfumu. Nani vwandaka muntu yayi? Yinga. Ya vwandaka Amos, profete, muntu ya mambu ya ngolo, kasi yandi zabaka kisika yandi vwandaka. Yandi zabaka yina yandi vwandaka sala. Yandi vwandaka profete ya kieleka ya Ndinga. Mpe ya kele samu na yina yandi kwisaka na mbanza yayi, vwandaka samu Ndinga kwisaka na yandi.

⁷⁵ Mpe ntangu Ndinga ya Mfumu ke kwisa na kisadi ya kieleka, yandi fwana kwenda, kukondwa kutala mambu yina ke vwanda, to kukondwa kutala bampasi. Yandi fwana kukwenda, na mutindu nionso. Ata ti yandi me kubama, ata ti yandi kele na nsatu yina ve, ata ti yandi me zola kusala yawu ve, ata ti nionso yankaka; yandi fwana kwenda, na mutindu nionso. Ya kele Nzambi ke tuba, mpe yandi fwana nata Nsangu yayi. Samu, ya kele . . . Yandi ke kwenda ata fioti ve samu na buzoba. Yandi ke kwenda ata fioti ve samu na mbongo. Yandi ke kwenda ata fioti ve samu kuzabana mingi. Yandi ke kwenda kaka na Nkumbu ya Mfumu, samu na kima mosi. Yandi kele na kimalu mosi, mpe Mfumu me fidisa yandi. Mpe yandi kele Ndinga ya Nzambi, samu yandi ke nata Ndinga ya Mfumu. Yina kele profete ya kieleka ya Mfumu.

Dilongi ya munu kele: *Mutindu Ya Profete Ya Kieleka Ya Nzambi.*

⁷⁶ Muntu yayi ya nene ya Nzambi yina vwandaka na boma ve, pesaka profesi na bilumbu ya Jeroboam ya zole. Mu kele na kitini ya disolo ya yandi ya kusonika awa na ntwala ya munu. Yandi pesaka profesi ya campagne ya yandi pene ya bamvula kumi na tanu. Mpe Jeroboam vwandaka, Jeroboam ya zole, vwandaka bakala ya mayele mpe ya kikesa yina Israel vwandaka na yandi bantangu mingi. Yandi vwandaka muntu yina nataka ntomoso na Israel. Israel vwandaka na kati ya ntomoso. Kasi, yandi, vwandaka na kima mosi vwandaka tambula ve na yandi. Yandi vwandaka sambila biteki.

⁷⁷ Mpe ya kele fioti yina mu vwandaka tanga kilumbu yina, mu me mona ti ya vwandaka tala mingi bubu yayi. Ata ti yandi kele muntu ya mayele, mpe wapi mutindu yina yandi lendaka

sala, mpe wapi mutindu yandi kele na ntomoso, kana yandi me kwenda ntama na Nzambi, yandi kele kima ya nsoni samu na yinsi, kana yandi me kwenda ntama ya Nzambi mpe ya Ndinga ya Yandi. Mu ke kukiyufula kana ya ke salama ve na beto, bubu yayi, bantu yina ke zolaka kubasika na televison, wapi mutindu ba ke talisa ti bawu kele na mayele. Kasi mu ke kukiyufula kana bawu kele na mingi samu na kundima MUTINDU ME TUBA MFUMU. Yandi vwandaka muntu ya mayele, mbote mingi.

⁷⁸ Israel vwandaka retrograde. Milongi ya yandi, banganga-Nzambi ya yandi, mpe luyalu ya yandi diaka, bawu nionso vwandaka me bika Ndinga ya Mfumu. Ntangu yayi, ba kwikilaka yawu ve. Bawu kwikilaka ti ba vwandaka na Ndinga ya Mfumu. “Kasi ya kele na nzila yina ke monana mbote samu na muntu, kasi nsuka ya yawu kele lufwa.” Samu na yinki bawu vwandaka na kifu? Samu na yinki ti—ti—ti bawu vwandaka na kifu? Kimvuka ya muvimba ya balongi, mafunda ya milongi mpe banganga-Nzambi, mpe bantinu mpe biyadi, bayina nionso vwandaka tuba ti bawu vwandaka sambila Nzambi, mpe, kasi, bawu nionso vwandaka na kifu.

⁷⁹ Na yina, ba vwandaka ve na nsatu ya ntinu samu na ntomoso. Yina ba vwandaka na yawu nsatu vwandaka profete, samu Ndinga ya Mfumu, to ntendulu ya Ndinga ya Mfumu, ke kwisaka na profete ya kieleka. Ntangu yankaka beno lendaka mona yina mutindu ya yandi kele. Ya kele mutindu ya mambu ya ngolo, ntangu banganga-Nzambi nionso, mpe milongi nionso, mpe—mpe—mpe banganga nionso, mpe—mpe luyalu yawu mosi me telemina yandi. Kasi, na yina, Ndinga ya Mfumu ke kwisaka na profete, mpe mutindu yina kaka. Yandi kele na Ndinga ya kieleka. Ata ti yandi vwandaka na Biblia ya mutindu mosi ba vwandaka na yawu, kasi Ndinga vwandaka kwisa ya yandi. Nzambi vwandaka siamisa ti yandi vwandaka na Ndinga.

⁸⁰ Ba vwandaka na bivinga ya kulutila nene mpe ba-systeme religieux, mpe nionso yina, yina ba me vwandaka na yawu ntete ve, ba tungaka ba-autel bisika nionso, mpe—mpe bima ya—ya mutindu na mutindu, kasi ba vwandaka kaka na ba-million ya ba-kilometre ntama na Ndinga ya Nzambi.

⁸¹ Mu banza, munu mosi, kizizi lendaka fwanana mbote mingi na bubu yayi, mutindu mu me tanga Buku yayi ya Amos. Beno fwana tanga yawu ntangu beno ke vutuka na yinzo. Luyalu nionso, banganga-Nzambi, bawu nionso bikaka Ndinga ya Nzambi.

⁸² Mu ke zola kutanga kitini yankaka ya Masonuku awa, mu kele na yawu, samu na kutalisa kisika ba salaka yawu. Ntangu yayi beto tanga kapu ya zole mpe nzila ya 4, na mwa minuti fioti.

Mutindu me tuba MFUMU; Samu bayimbi tatu ya Juda, to yiya, Mu ke katula ve kitumbu ya munu; samu bawu me losa musiku ya MFUMU, . . .

83 Ya kele Ndinga, ba me losa Yawu, mpe kasi ba vwandaka banza ti ba vwandaka na Yawu.

. . . mpe ba me bumba ve misiku ya munu, mpe baluvunu ya bawu me nata bawu na kifu, . . .

84 Ntangu yayi, bawu vwandaka na Ndinga, Biblia, kasi baluvunu yina ba vukisaka na Yawu me nata bawu na kifu.

. . . na manima . . . yina batata ya bawu tambulaka na yawu:

85 Beno me mona kikuma? Ntangu yayi, bawu salaka kifu samu ti bawu tulaka balubangulu ya bawu to bantendulu ya bawu na Ndinga. Mpe mu banza ti ya me fwanana na bubu yayi, mutindu bantu mingi ke zolaka kutula dibanza ya bawu na Ndinga, mpe beto ke kota na kati ya mvindu. Tala kusemba yayi, profete yayi nataka na Nzambi.

86 Ntangu yayi, Amos vwandaka profete ya Nzambi, profete ya kieleka. Muntu nionso yina me tangaka ntete disolo ya Amos me zaba kutatamana ya muntu yina ya Nzambi ya kukondwa boma. Yandi vwandaka mosi ya bapofete ya fioti, samu yandi zingaka mingi ve, kasi yandi tulaka kieleka disoka na nsimbulu ya yinti. Yandi vwandaka mosi ya bapofete ya kukondwa boma, mpe yandi kwisaka na kupakulama. Yandi kwisaka na MUTINDU ME TUBA MFUMU. Yandi zabaka yina yandi vwandaka tuba, samu kupakulama ya Nzambi vwandaka na zulu ya yandi samu na kunata ntendulu ya kieleka ya Ndinga ya Nzambi na bawu.

87 Amos katukaka na nseke, na ntoto ya kuyuma, samu na kukwisa na mbanza yina vwandaka ngenga. Yandi me vwandaka kuna ata fioti ve na ntwala. Yandi vwandaka mwana-bakala ya nseke, yina katukaka kuna na ntoto ya kuyuma. Na ntangu yandi vwandaka kuna ke sambila, Nzambi kutanaka na yandi, mpe tubaka na yandi samu na yimbi ya yinsi yayi vwandaka ngenga kisika yandi vwandaka. Mpe Samarie vwandaka yintu-mbanza, mosi ya bayintu-mbanza na ntangu yina, mpe ya luyalu ya Jéroboam.

88 Mpe ntangu yandi telemaka kuna na suka yina, na zulu ya mongo, yandi kwisaka kuna na bilele ya yandi ya ntama ya konso kilumbu, ya kunziuluka, ntangu yankaka na putulu mpe potopoto na makulu ya yandi, mpe bampimpa lutaka mingi, ti yandi vwandaka lala na lele yina ya ntama ya kubeba. Mpe mu zaba, ya vwandaka ve na baignoire na bilumbu yina. Ya lendaka vwanda bilumbu mingi lutaka ti yandi yobilaka ve. Kasi yina lwadisaka ve kati ya bakala yayi. Bubu yayi, beto ke pesa mfunu mingi na nganda, na kisika ya kupesa mfunu mingi, na kati. Beto ke kipe mingi wapi mutindu beto ke yobila konso kilumbu, mpe beto ke zenga mbote bansuki ya beto, mpe beto ke soba bilele ya beto, mpe nionso, kasi beto ke bika kati konso mutindu yina, beto ke lwata bilele ya ntama ya masumu ya mutindu mosi, yina ke bebisa moyo na ba-credo mpe ba-dogme, mpe beto ke bakula

yawu ata fioti ve mpe beto ke sukula yawu na Ndinga ya masa ya nkabisa, yina ke kabula na bima ya yinza.

⁸⁹ Na suka yina na zulu ya mongo, yandi vwandaka tala mbanza yayi, yina vwandaka ngenga, ya kifuluka na bima ya malu-malu yina yandi banzaka ata fioti ve ti ya zolaka vwanda. Israel vwandaka na ntomoso. Ya vwandaka na ngwisani na bayinsi nionso na nziunga ya yawu. Ya vwandaka ngenga mingi, bakento vwandaka lwata bilele ya kitoko, mpe—mpe babakala. Mpe ba vwandaka na nsatu mingi ya biese, ba vwandaka sala bansaka ya kukima mbangu, mpe bansaka ya olympique, mpe bima ya mutindu na mutindu. Kuyituka ve ti meso ya yandi kumaka fioti; ya kele ve samu na kungenga ya mbanza, mutindu bizieti yankaka ke salaka, ntangu ba ke kwisaka na New York, to na Los Angeles, ba ke mona bakento yina me lwata kitini mosi, babakala yina ke tambula yimbi, mpe disumu.

⁹⁰ Bankundi ya munu yankaka, vwandaka vutuka na kuloba, mwa bilumbu fioti me luta, na kisika mosi na nsi ya lukolo ya Biblia, lukolo ya Biblia yina me zabana mingi. Mpe kuna, pene-pene ya bala-bala, ya kulala na kati ya matiti, vwandaka bana-bakento ya bantwenia, yina vwandaka me lwata na kitini mosi mpe bana-babakala ya bantwenia, ntangu yankaka balongoki ya lukolo yango, ba vwandaka kunwa malafu mpe ke sala mambu, ya yimbi.

⁹¹ Ntangu yayi, mambu ya mutindu yina ke telemisaka appetit ya ba-Américain mingi yina ke tubaka ti bawu kele Baklisto. Ntangu ba ke tala Los Angeles na zulu, to mu talaka bawu na avion ntangu beto vwandaka kwisa na Los Angeles; ba vwandaka ve kuna ntete; to na Hollywood, to—to na Floride kisika bansemo yayi nionso kele kuna na zulu ya bamaba. Oh, ba vwandaka vutula poudre na mbombo ya bawu, mpe ba vwandaka tula maquillage. Ba vwandaka . . . ba banzaka ti ya vwandaka kima yina vwandaka ngenga mingi ba me monaka ntete ve. Mpe ntangu ba monaka bantu yayi nionso me zengisa mbote bansuki ya bawu mpe me lwata mbote, ke tambula na babala-bala, ba zolaka mpe kukwenda kuna mpe na kusalaka kingolo-ngolo na kulwataka bilele ya bawu yina ke talisa nzutu, to na kutambulaka na babala-bala ke denda. Na yina, ba banzaka ti yina kele kima mosi ya kitoko.

⁹² Kasi meso ya profete yina ba pakulaka na Nzambi kumaka fioti ve samu na kungenga, mutindu bizieti yankaka, kasi samu na kubeba ya kimuntu, samu na bantu yina ba bokilaka na kusakumuka na Nzambi. Meso ya yandi vwandaka ve kutala kitoko yayi vwandaka ngenga. Yawu kumaka fioti ve samu na kungenga. Ya vwandaka samu na kukondwa kimuntu mpe kubeba ya bantu yina ba bokilaka na kuvwanda yina Nzambi me soola, mpe yina vwandaka zinga mutindu yina. Kuyituka ve, yandi tubaka, “Kana nkosi me boka, nani ke vwanda ve na boma? Nzambi me tuba, mpe nani ke pesa profesi ve?”

93 Yandi monaka kubeba, kubwa ya kimuntu. Yawu yina yandi vwandaka tala. Ya kele ntangu yandi monaka nionso yayi. Yawu bendaka yandi ve. Yawu pesaka yandi kimbevo na moyo ya yandi. Samu na yinki? Yandi vwandaka profete. Yandi zabaka yina Nzambi silaka na kusakumuna, mpe yina lusakumunu vwandaka, mpe wapi mutindu bantu ke salaka ntangu bawu me kuzwa na lusakumunu. Mpe na kilumbu ya yandi diabulu bebisaka, yandi sobaka yina vwandaka lusakumunu ya kieleka, na kubeba ya kimuntu; lusakumunu yina vwandaka na lukano ya kubenda meso ya bantu mpe appetit ya bantu yina vwandaka me balula ve ntima, landila luzolo mpe mutindu ya Nzambi, mutindu ya luzingu ya Nzambi.

94 Ya me fwanana na bubu yayi! Wapi mutindu milongi lendaka telema na chaire, mpe ke tala disumu mpe kubeba ya yinza yayi, mpe ke mona bantu yina ke sala mpe ke zinga mutindu bawu zola sala, mpe na yina ba ke sakumuna bawu samu bawu kele mambele ya dibuundu ya bawu, to ya denomination ya bawu, ya me lutila yina moyo ya munu lendaka bakula.

95 Ntangu Nzambi ke tuba, beno pesa profesi! Kana Mpeve ya Nzambi me bula profete ya kieleka ya Nzambi, yandi ke boka na Ndinga. Mu ke zola ve kuvwanda muvwezi, kasi nani lendaka vwanda swi? Nani lendaka telama samu na kutala kima ya mutindu yina, mpe kutuba ti yandi kele kisadi ya Klisto, mpe kukondwa kunganina yawu? Mu ke kipe ve yina denomination ke tuba, to yina dibuundu mosi ke tuba; yawu yina mu ke vwandaka ve na mosi ya yawu. Ba ke basisa beno na nganda, kima ya ntete. Kasi Ndinga ya Nzambi ke kwisa ntete. Kana beno kele munati-nsangu, beno fwana tuba. Kana beno tuba kima yina ke telemina Ndinga yayi, beno kele ve munati-nsangu ya Nzambi; beno kele munati-nsangu ya ngwisani ya mwa denomination to mwa mazaya. Kasi munati-nsangu ya Nzambi kele na Ndinga ya Nzambi.

96 Mpe nkundi ya beto, na suka yayi, mutindu beto me tala yandi, yandi vwandaka na Ndinga ya Nzambi, samu yandi vwandaka profete ya kieleka ya Mfumu.

97 Ntangu yayi, ba banzaka ti ba vwandaka na ntendulu ya yawu, mpe ba banzaka, “Mbote, ya kieleka, beno tala yina beto ke na kusala.”

98 Ntangu yayi, diambu ya yawu kele, beto ke mona yandi kuna na zulu ya mongo na suka yayi, yandi ke tala, yandi ke tala mbanza. Yandi ke tala, na kuningisaka yintu ya yandi; meso ya yandi kumaka fioti. Yandi ke kusuna mutoki na kizizi ya yandi na nsongi ya kinkuti ya yandi, mpe putulu. Mwini ya ngolo vwandaka bula na zulu ya yintu ya yandi ya dibandi. Mandefu ya yandi ya yinda; yandi vwandaka simba yawu na maboko ya yandi. Yandi vwandaka mona ve kitoko yina vwandaka ngenga.

Yandi monaka disumu. Yawu vwandaka ve kusepelisa yandi. Yawu pesaka yandi kimbevo.

⁹⁹ Samu na yinki yandi tubaka ve, “Munu, Israelite, beno tala wapi mutindu yinsi ya munu me kuzwa ntomoso”? Wapi mutindu yandi lendaka tuba mutindu yina ntangu yandi vwandaka profete ya kieleka ya Nzambi, na kuzabaka bandandu yina ya ke pesa, mpe yina ke salama na yinsi ya mutindu yina?

¹⁰⁰ Beto tula yandi na zulu ya mongo bubu yayi mpe beto bika yandi kutala na nsi. Yandi tala na Jeffersonville, bantu yina ba ke bokilaka Baklisto. Yandi tala bisika nionso na Amerique na bantu yina ke tubaka ti bawu kele Baklisto. Meso ya yandi yina me pakulama na Nzambi ke kuma diaka fioti. Maboko ya yandi ke simba mandefu ya yandi. Samu na yinki? Yandi ke mona ve kungenga mpe ntomoso yina yinza ke mona. Yandi ke mona kukwenda ntama na Nzambi. Yandi ke mona kubwa ya kimuntu ya bantu. Yandi ke mona kuvutuka na manima ya yinsi. Yandi ke mona kupola na dibuundu. Wapi mutindu yandi lendaka sala kima yankaka kukondwa yandi kufiotuna meso ya yandi, mpe kupela na ntima na kukota kuna, samu yandi bebisa nionso?

¹⁰¹ Yinki zolaka salama kana évêque mosi zolaka kutana na yandi kuna, mpe kutuba, “Ntangu yayi, nge kele profete ya Mfumu? Ntangu yayi, beto ke tuba na nge yina nge lendaka tuba mpe yina nge lendaka sala ve”? Beno ke banza ti yandi zolaka kuwa? Yinki zolaka salama kana bawu zolaka kutuba, “Kwisa kota na organisation ya beto ntangu yayi, mpe beto ke sadisa nge na campagne ya nge”? Beno ke banza yandi zolaka kuwa? Ve. Mu lendaka ve kubanza mutindu yina, samu na muntu ya mutindu yina. Ve.

¹⁰² Yandi vwandaka yina Nzambi fidisaka. Yandi vwandaka ve na mfunu ya ngwisani ya bawu. Yandi vwandaka na Ndinga ya Nzambi, kupakulama ya Nzambi, ntangu ya kulunga ya Nzambi. Yandi kwisaka me lwata MUTINDU ME TUBA MFUMU. Uh-huh. Yina kele profete ya kieleka. Ya kele mutindu yina yandi ke salaka nzietelo. Yandi ke salaka nzietolo na kima mosi ve kasi MUTINDU ME TUBA MFUMU.

¹⁰³ Mbanza yayi ya Samarie yina vwandaka ngenga mingi, Israel yayi ya lunangu, yina me longukaka mingi, milongi yayi mpe banganga-Nzambi yayi ya mayele, ba zolaka ndima mwa muntu yayi ya fioti, yina ba me zaba ve? Ya kieleka ti grammairer ya yandi vwandaka ya yimbi mingi. Yandi katukaka na dibuta ya bamputu na kati ya ntoto ya kuyuma. Yandi bikaka yinzo, Nzambi bokilaka yandi, yandi kwendaka na ntoto ya kuyuma samu na kulonguka Nzambi mpe Ndinga ya Yandi, mpe yandi kumaka profete. Yawu yina Mfumu salaka yandi kubanda yandi butukaka.

¹⁰⁴ Baprofete ke vwandaka mutindu yina kubanda bawu ke butuka, bawu kele munati-nsangu samu na nsungi yina, mpe

Nzambi, na luzabu ya mantwala, Yandi me zaba nsungi yina mpe Yandi ke tula kimonikisi ya yandi samu na kunganina disumu.

¹⁰⁵ Mbanza yina ke ngenga lendaka ndima yandi? Beno ke banza ti bakento yina lendaka vwanda na bukebi na yina yandi vwandaka tuba? Beno ke banza ti banganga-Nzambi yina zolaka kuwa yandi? Oh, ve, tata. Yandi vwandaka ve na lutumu, ya organisation mosi. Yandi lendaka ve kutuba, ti, “Ba-Pharisien me fidisa munu.” To yandi zolaka ve kutuba ti ba-Sadducéen me fidisa yandi. Yandi vwandaka ve na mikanda. Yandi vwandaka ve na kalati ya mambele ya kimvuka mosi. Yandi vwandaka ve na muntu yina kwendaka na ntwala ya yandi samu na kukubika campagne ya yandi. Ba-Pharisien nionso salaka ve lukutakanu ya kimvuka mpe—mpe mwa madia ya suka ya balongi, mpe bawu kutikaka kima mosi ve, samu na kukubika campagne ya yandi, na kuzabaka ti yandi vwandaka kwisa. Yandi vwandaka yina me zabana ve samu na bawu. Yandi vwandaka ve na kalati ya kimvuka. Yandi vwandaka ve na bakalati ya bamambele. Yandi vwandaka ve na mukanda ya bantu.

¹⁰⁶ Kasi yandi vwandaka na MUTINDU ME TUBA MFUMU. Yawu yina mutindu ya profete ya kieleka. Yandi vwandaka na MUTINDU ME TUBA MFUMU. Kana yandi vwandaka na MUTINDU ME TUBA MFUMU, ya kele ya kuswaswana mingi na mabanza ya mutindu na mutindu ya bantu yina kele na yawu awa. Yawu yina kaka yandi vwandaka na yawu nsatu. Kana yandi kwisa mutindu *yayi*, yandi vwandaka kwisa na nkumbu ya dibuundu. Kana yandi kwisa mutindu *yayi*, yandi ke kwisa na Nkumbu ya Mfumu. Na yina, profete ya kieleka ke kwisaka ntangu nionso na mutindu ya Nkumbu ya Mfumu. Ntangu nionso, yandi ke kwisaka na Nkumbu ya Mfumu.

¹⁰⁷ Ntangu *yayi*, yandi lendaka ve kotalisa bakalati ya kimpangi, kasi yandi—yandi vwandaka na Ndinga ya Nzambi. Mpe yawu yina Nzambi fidisaka na bantu. Ntangu *yayi*, bantu me sala bawu mosi ba-organisation. Bawu vwandaka na mwa binvuka ya mutindu na mutindu, mpe yawu yina bantu salaka. Kasi Amos vwandaka ve na yawu. Yandi vwandaka kaka na MUTINDU ME TUBA MFUMU. Yawu yina yandi vwandaka na yawu.

¹⁰⁸ Mu ke banza ti banganga-Nzambi yina, na suka, ba vwandaka sala mwa, na suka ya saba ba vwandaka sala mwa kisambu, mpe nionso yina, mwa lukutakanu ya mbiékolo, mpe—mpe ba vwandaka vutuka. Mpe ba vwandaka zonzila mwa mambu yina me tala Moise ya nene, yina zingaka na ntangu yina, mpe muntu ya nene yankaka yina zingaka na ntangu yina. “Kasi, oh, bilumbu yina me lutaka ntangu *yayi*. Beno me zaba président ya beto ya malu-malu, luyalu ya beto ya malu-malu mpe nionso yina beto kele na yawu,” mpe ba vwandaka zonzila mwa mambu ya fioti mutindu yina mpe ba vwandaka vutuka na yinzo.

109 Kasi awa kwisaka muntu yina vwandaka ve kukipe mambu yina. Yandi kwisaka na MUTINDU ME TUBA MFUMU. Beno me mona? Yawu yina mutindu ya profete. Ngwisani mosi ve, yandi zabaka yina yandi zolaka kutana na yawu, yandi zabaka ti bima nionso ke telemina yandi, yandi zabaka ti ba ke losa yandi, ti ba ke manga yandi. Kasi yandi kwisaka na Nkumbu ya Mfumu.

110 Yesu zabaka ti Yandi ke kutana na Calvaire, kasi Yandi kwisaka na Nkumbu ya Mfumu. Beno me mona? Yawu yina mutindu ya profete ya kieleka.

111 Yandi vwandaka na Ndinga ya Mfumu samu na yinsi. Kasi Ndinga ya kieleka ya Mfumu vwandaka ya nzenza samu na bantu yina. Kasi, bawu vwandaka banza ti ba vwandaka na Yawu. Mu banza ti yayi ke kota na mudindu. Bawu vwandaka banza ti ba vwandaka na busantu mingi mpe bantu ya bisambu mingi, ti Ndinga ya kieleka ya Nzambi vwandaka kima ya nzenza samu na bawu.

112 Yawu yina mutindu ya kele bubu yayi. Ndinga ya kieleka ya Nzambi yina me monisama kele kima ya nzenza samu na ba-Pentecotiste mingi. Ntendulu ya kieleka ya Ndinga, bampasi ya kieleka, mpe bansingulu, balusakumunu ya kieleka ya Nzambi kele kima ya nzenza samu na bantu mingi yina tubaka ti bawu kele bantu ya busantu, bamambeke ya dibuundu, Baklisto. Ya kele kima ya nzenza samu na bawu. Ba me zaba yawu ve. Beno tuba Yawu na bawu. “Ba me kuwaka ata fioti ve kima ya mutindu yina.” Mpe, kasi, ba-organisation ya bawu ke kuma mingi mpe ke kwenda na ntwala, bamambeke ya bawu ke kuma kaka mingi ntangu nionso, mpe ba ke bwela ba-organisation ya malu-malu konso mvula.

113 Ba banzaka ti nionso yina vwandaka kwisa na bawu zolaka kwisa na mwa bimvuka yina ya fioti. Ya kieleka ba ndimaka yandi ve. To ba zolaka ve kusala yawu bubu yayi. Ba zimbanaka kubanda ntama, ti, “Na matadi yayi Nzambi lendaka basisa baprofete ya kieleka samu na Nzambi.” Nzambi kele na kiyeka ya kusala yawu, na bantu ya kukondwa mfumu. Na matadi yayi, Yandi lendaka basisa babakala yina ke telama samu na Ndinga ya Yandi, mpe kupesa profesi na Nkumbu ya Yandi, Kieleka. “Kutula disoka na nsimbulu ya yinti.” Bika ti mingenzi kubwa. Mu ke kipe ve kana yandi kele na ngwisani to ve. Kasi yawu yina mutindu ya profete ya kieleka.

114 Bantu yankaka ke banzaka ti yandi kele na luzingu ya kukondwa mpati. Ba me zaba ve yina ba vwandaka tuba. Yandi kwisaka ve na mbanza ya kuvwanda, na zulu ya pusu mosi, yina bampunda ya kitoko vwandaka benda, ya kuyidika na bapompon, mpe banganga-Nzambi ya bambuta, na ba couvre-feux ya bawu ya yinda na zulu ya yintu, vwandaka kulumusa yintu

na ntwala ya yandi, “Muntu ya lukumu Docteur *Kingandi* ke kwisa.” Yina zolaka vwanda na mutindu ya organisation.

¹¹⁵ Mutindu Ntinu ya bawu nionso kwisaka, Yandi kwisaka, mutindu, Yandi kwisaka na kidikilu na yinzo ya baniamama, na yinzo ya baniamama. Yandi kwisaka ata fioti ve lukumu mpe nkembo, kasi Yandi kwisaka na kati ya kukikulumusanya ya Bébé yina butukaka na kati ya kidikilu. Amos kwisaka ve. . . Ndinga ya Mfumu; samu yandi *vwandaka* Ndinga ya Mfumu. Ndinga ya Nzambi nionso, ya kele ve muntu; ya kele Nzambi.

Yesu tubaka, “Ya kele Munu ve yina ke sala bisalu.”

Bawu tubaka, “Nge kele Muntu, Nge mosi ke kukikumisa Nzambi.”

¹¹⁶ Yandi tubaka, “Na yina kana Mu ke sala ve bisalu ya Nzambi, beno kwikila Munu ve. Kasi kana bisalu ke tuba yawu mosi, beno kwikila bisalu, kana beno zola ve kukwikila Munu.”

¹¹⁷ Amos *vwandaka* Ndinga ya Nzambi yina *vwandaka* tambula na bala-bala. Yandi kwendaka kuna, kukondwa kubenda bukebi ya bantu, na mvwatu ya yinza ve. Yandi kwisaka na ngolo ya Mpeve.

¹¹⁸ Ya kele mutindu yina Ndinga ya Nzambi ke kwisaka. Na credo ya organisation ve, na nzila ya bakala-kento ve yina kele na chaire; kasi Yawu ke kwisaka na ngolo ya Mpeve, samu na kutalisa Nzambi na yinsi mpe na bantu. Ya me swaswana. Wapi mutindu ya me swaswana!

¹¹⁹ Ntangu yayi, na diambu yayi, bawu zimbanaka kubanda ntama, ti na matadi yayi Nzambi lendaka basisa baprofete ya kieleka. Ba *vwandaka* ve. . . Organisation ya bawu zolaka ve kubasisa profete ya kieleka, samu ntangu yankaka ya zolaka ve kusala yawu. Samu, kana ya zolaka vwanda mutindu yina, yandi zolaka vwanda profete ya organisation.

¹²⁰ Kasi, Nzambi ke basisa! Nzambi ke baka yina Yandi me zola. Yandi ke baka kima ya mpamba, ntangu nionso, samu na kusala kimalu ya Yandi; yina ke talisa ti Ya kele Nzambi. Kana muntu mosi kele ya kufuluka na yandi mosi, mpe yandi ke banza ti yandi kele kima mosi, na yina Nzambi lendaka ve kusadila yandi, samu yandi kele ya kufuluka na yandi mosi.

¹²¹ Yawu yina diambu na dibuundu ya Baklisto bubu yayi. Ba ke banza ti ba me zaba kima mosi. Biblia me tuba, “Ntangu muntu mosi ke banza ti yandi kele kima mosi, yandi me zaba kima mosi ve na yina yandi lendaka zaba.” Yawu yina mpasi bubu yayi, beto kele ya kufuluka mingi na beto mosi, beto kele ya kufuluka mingi na luvunu, beto kele ya kufuluka mingi malongi ya lukolo, beto kele ya kufuluka mingi na nsambulu, mpe beto me zaba kima mosi ve samu na mpulusu ya Ndinga ya Nzambi. Yina kele kitini ya yawu ya kiadi. Yinga.

122 Ba me zimbana, ti, “Na matadi yayi Nzambi lendaka basisa bana samu na Abraham, to kutelemisa baprofete ya kieleka ya Ndinga.”

123 Bawu lendaka ve kubasika na mwa lukolo mosi. Ya kele Nzambi ke longusaka bawu. Bawu kele ve na nsatu ya kuvwanda na ba-diplome yiya ya université. Bawu kele ve na nsatu ya kuvwanda na Licence na Lettre, mpe—mpe Diplome ya bawu ya Doctorat, mpe nionso yina. Bawu kele ve na nsatu ya kuvwanda na yawu. Nzambi ke bakaka yina Yandi me zola, mpe yandi ke tula Ndinga ya Yandi na kati ya yawu. Wapi mutindu Yandi ke salaka yawu? Yandi ke talisaka Yawu mpe siamisaka Yawu.

124 Ba lenda ve kutuba seminere yina Yesu basikaka. Yandi vwandaka ve na mosi. “Wapi lukolo Yandi me katuka?” Yandi vwandaka na mosi ve. Kasi yinki Yandi vwandaka na yawu? Yandi vwandaka na Nzambi, mpe Yandi vwandaka Ndinga. Ba lendaka ve kubasika na lukolo mosi.

125 Mpe Nzambi me basisaka ata fioti ve muntu mosi na lukolo mosi. Beno tala na kati ya masolo mpe beno tala kana Yandi me salaka yawu ntete. Yandi ke sala yawu ve. Yandi ke baka kima mosi kisika yankaka, yina ke na kima mosi ve, yina ke na mfunu ve. Na yina Yandi ke nata yawu kuna mpe Yandi ke tula Ndinga ya Yandi na kati ya yawu, mpe ke kukitalisa yandi mosi. Yawu yina Yandi vwandaka sala awa na Amos. Mbote mingi.

126 Ntangu yayi, Ndinga ya Amos siamisamaka na Nzambi, na kilumbu yina, na bilumbu ya bawu. Sia- . . . Nzambi siamisaka Ndinga ya Amos ti ya vwandaka, ti yandi vwandaka, yandi vwandaka na Ndinga ya Mfumu.

127 Mpe kana yandi zolaka kwisa na beto, na ntangu yayi, beno ke banza ti yinsi ya beto ke ndima muntu ya mutindu yayi? [Dibuundu me tuba, “Ve.”—Mu.] Beno ke banza ti ba-Baptiste ke ndima Amos? [“Ve.”] Ba-Methodiste? [“Ve.”] Ba-Presbytérien? [“Ve.”] Ba-Pentecotiste? [“Ve.”] Ba-Catholique? [“Ve.”] Ve, tata. Ve. Ya kieleka ve.

128 Beto baka yandi, beto nata yandi awa, na mwa ntangu fioti, beto tala, kana ba ke ndima yandi to ve. Beto tala kana yandi ke . . . kana mabuundu ya beto ke ndima yandi bubu yayi to ve.

129 Kima ya ntete yandi ke sala, yandi ke telemina organisation nionso, samu ya me swaswana na Ndinga. Um-hum, uh-huh, yinga, tata. Yandi ke fundisa systeme ya beto ya muvimba. Ya kieleka. Malongi nionso, credo nionso, denomination nionso, yandi ke fundisa yawu nionso.

Mu ke banza kaka, mu ke mona mwa ba-surveillant yankaka ya ba-Pentecotiste ke tuba, “Oh, nkembo na Nzambi! Kana yandi . . . Oh, beto kele ve na mfunu ya muntu yina na mbanza ya beto.”

¹³⁰ Mpe yinki beno ke banza ba-Presbytérien mpe ba-Baptiste ke sala? “Oh, muntu yayi me zaba kima ve, beto ke zola yandi ve na yinsi ya beto. Yandi kele kaka kilawu.” Ba ke ndima kutula yandi na boloko, kana ba lendaka sala yawu, ba ke basisa yandi na babala-bala.

¹³¹ Kasi beno ke banza ti beno lendaka bumba yandi kuna? Oh, ve. Beno lendaka ve kutula Ndinga ya Nzambi na cage. Ve, ve. Ya ke basika, na mutindu nionso. Mielo ya boloko zibukaka na mpimpa mosi, ntangu ba mekaka na kutula Yawu na cage. Nsemo mosi kotaka mpe kangulaka bawu.

¹³² Ve, yandi—yandi zolaka ve kuwisana na ba-systeme ya beto. Mbote mingi. Yinki yandi zolaka banda na kusala? Kupanza yawu. Samu na yinki? Yandi kele kisadi ya Nzambi. Yandi zolaka kwenda mbala mosi na Lufulu mpe samu na kubanda campagne ya yandi, yandi ke vutula mbala mosi kuna, mpe yandi ke banda na kupanza credo nionso kuna, mpe kuvutuka mbala mosi na Lufulu. Yinki kele Lufulu? Na zulu ya Ndinga ya Nzambi. Ya kieleka. “Mazulu mpe ntoto ke luta, kasi Bandinga ya Munu ke luta ve.” Na yina yandi zolaka panza denomination nionso, credo nionso, malongi nionso, na nganda ya yawu, yandi ke nwanisa yawu na ngolo nionso, ti yandi ke fidisa yawu kuzimbana na Seko.

¹³³ Beno ke banza ti ba-Pentecotiste zolaka ndima yandi? Ve, tata. Ba-Baptiste? Ba-Presbytérien? Ve, tata. Ba-Nazaréen? Ba-Pelerin de la Sainteté? Ba zolaka kuyina yandi. Ya kieleka. Beno ke banza ti ba zolaka kwenda kuna samu na kukutana na yandi na limousine, samu na kunata yandi na mbanza? Ba zolaka sambila ti mwini kuzikisa yandi kuna na zulu. Ba zolaka tula lupangu, samu na kubasisa yandi na mbanza. Na yina, ya zolaka vwanda na balukutakanu mingi ya balongi, kuna na mbanza, yina beno me monaka ntete ve na luzingu ya beno. “Beni basisa kilawu yina na mbanza yayi.”

¹³⁴ Kasi, na yina, yandi vwandaka na MUTINDU ME TUBA MFUMU. Beno me mona? Yawu yina mutindu ya profete ya kieleka. Ba zolaka kumanga yandi. Ya kieleka. Yandi zolaka kwenda mbala mosi na Lufulu, samu na campagne. Yandi zolaka vwanda na mfunu ve. Yandi zolaka ve kutuba, “Ntangu yayi, mu ke zola ti beno nionso ba-Methodiste kukwisa ntangu yayi samu na kusadisa munu. Mu ke zola beno ba-Baptiste. Mu ke zola bantu nionso awa. Beno nionso ba-Pentecotiste, beno ke tubaka ti beno kele kimvuka ya nsuka yina Nzambi ke bokila, mu ke zola beno nionso kukwisa na munu, mpe mu ke zola beno simbisa campagne ya munu.”

¹³⁵ “Wapi mutindu beno ke botikaka? Yinki kele nzikisa ya kieleka ya Mpeve-Santu?” Bakiuvu yina, yandi zolaka kutana na yawu. Mpe ntangu yandi zolaka vutula mvutu na Kieleka ya Biblia, ba zolaka manga yandi. Kasi yawu yina mutindu ya

profete ya kieleka. Yandi kele na nionso yina samu na kukindisa. Beno me mona? Ya kieleka.

¹³⁶ Beto zolaka kundima yandi. Ve, tata. Beto—beto. . . Beto zolaka ve kundima ata mosi ve. Beto zolaka ve kundima mosi ya ba-campagne ya yandi na yinsi ya beto—ya beto. Ve, ata fioti ve. Mbote, beto zolaka ve kundima yandi. Ve, tata. Kasi yandi zolaka kwisa mpe ke vutula Dibuundu na Ndinga, samu yawu Yina keke Lufulu. “Lufulu yankaka nionso muntu ke tula, ya ke vwanda bazelo na zulu ya putulu. Na zulu ya lufulu *yayi* kaka, Nzambi ke tunga Dibuundu ya Yandi, na zulu ya Malongi ya bantumwa.”

¹³⁷ Mutindu mu vwandaka tuba kilumbu yina; muntu mosi vwandaka tuba samu—samu na kombelo, mpe vwandaka pesa kifwanukusu ya bantu mingi mutindu Santu Francis mpe Santu Cecile, ti yandi vwandaka sambila samu na bantu yankaka, mpe ke basisa bawu na kombelo, ti ba pesaka kiyeka ya mutindu yina na bantu yina. Yina keke kiyeka yina keke ve na kati ya masonuku. Ya keke na bantu yina ke vwandaka ve na kiyeka. Bantumwa vwandaka na kiyeka yina vwandaka na kati ya Masonuku. Mpe kana ya me swaswana na bawu, ya keke luvunu, na dibanza ya munu.

¹³⁸ Mu ke kwikilaka na kombelo, kasi mu ke kwikila ti ya keke ntangu yayi. Beno ke sukula moyo ya beno. *Kombelo* ke zola kutuba “kusukula.” Ntangu beno ke mona ti beno me sala kima ya yimbi, beno kwenda sukula yawu mpe beno basisa yawu na beno, na nzila ya mfunguna, mpe beno dila, mpe beno manga madia, mpe beno sambila.

¹³⁹ Muntu mosi sekaka munu ntangu Mfumu kwisaka awa ntama mingi ve mpe pesaka munu vision. Yina mu vwandaka zola kumona ntangu nionso samu na kukanga nioka yayi. Mu vwandaka kukiyufula ntangu nionso wapi mutindu kusala yawu. Kana mu lendaka tula kitambi mutindu yayi. Na yina, yawu yina mu vwandaka zola, na luzingu ya munu nionso. Na yina mu bandaka na kumanga madia mpe kusambila. Ba tubaka, “Samu na yinki nge me sala yawu?”

¹⁴⁰ Mu tubaka, “Kuna na kati, Yandi tubaka ti mu vwandaka kieleka ya kusungama.” Na manima Yandi kwisaka, na yina mu zolaka kukisula munu mosi. Beno vingila ve tii beno ke kufwa, mpe nganga-Nzambi ke meka na kusukula beno. Beno sukula mioyo ya beno!

¹⁴¹ Kasi, beno me mona, ba me katula yawu na Ndinga yina keke na kiyeka, mpe ba me kukipesa na dogme ya bantu, samu yawu nata mbongo na dibuundu, samu ba ke talaka na bima ya yinza, na dibuundu ya yinza, na bangolo ya nene ya yinza, bangolo ya politiki. Kasi Nzambi ke talaka na Ndinga ya Yandi. Mpe ndinga nionso yina me swaswana na Ndinga ya Nzambi keke luvunu. Ntangu nionso mu keke na ngwisani, ya keke Ndinga to kima mosi ve. Yinga, tata. Yinga, tata.

142 Yandi ke kwenda mbala mosi na Lufulu. Yandi ke panza kima yango na bitini. Yandi ke sala yawu. Yandi lendaka ve kusala kima yankaka, kana Amos vwandaka awa bubu yayi. Yandi lendaka ve kusala kima yankaka, samu, beno bambuka moyo, yandi kele profete ya kieleka ya Nzambi, na yandi Ndinga ke kwisa. Yandi lendaka ve kusala kima yankaka kasi kuvutuka na Ndinga. Ata ti ba-Pentecotiste nionso na kati ya yinsi vukanaka pene-pene ya yandi, mpe tubaka, “Tata, Amos, beto ke kwikila ti nge kele profete, kasi nge me basika na Ndinga. Beto ke zola kusungika nge.” Yandi zolaka bikala na Ndinga. Ya kele ve na kima yankaka yandi lendaka sala, samu yandi kele profete. Yandi vwandaka ve na nsatu ya ngwisani ya bawu. Yandi vwandaka na Nsangu ya kupesa. “Mpe nionso yina Tata pesaka Munu ke kwisa na Munu.” Mpe yandi ke longa Ndinga, mpe yandi ke longa Yawu kaka mutindu Yawu kele na kati ya Biblia, mpe na yina beto ke manga yandi. Ya kieleka.

143 Ata ti nionso yina Yawu kele, Ndinga ya Nzambi ke kwisaka na baprofete, Ntendulu ya bawu ya Ndinga, ntendulu ya kieleka.

144 Israel vwandaka basika na ndonga ntangu nionso, mpe Nzambi fidisaka bawu profete na bidimbu mpe bimangu, samu na kutendula Ndinga yina. Mpe wapi mutindu yandi zabaka? Yandi tubaka, “Kana profete yayi me tuba, mpe ya me salama, na yina ya kele kieleka.” Yandi siamisaka baprofete ya Yandi, ti ba vwandaka ya kusungama.

145 Yesu tubaka, “Yandi yina ke kwikila na Munu, yandi mpe ke sala bisalu yina Mu ke sala. Na yayi beno ke zaba yawu. Bidimbu yayi ke landa bayina nionso ke kwikila.”

146 Mpe wapi mutindu ba lendaka tuba ti bawu kele baprofete ya Mfumu mpe ke manga Ndinga ya kieleka ya Nzambi? Wapi mutindu muntu lendaka botika na nkumbu ya “Tata, Mwana, mpe Mpeve-Santu,” yayi kele bisalu, mpe ke manga Nkumbu ya kieleka ya Yesu Klisto, ntangu ya kele ve na Disonuku na kati ya Biblia samu na kusimbisa mazaya ya bawu? Mu lendaka vwanda ngolo mpe muvwezi, kasi ya kele ntangu ya kukuma mutindu yina. Ya kele Kieleka.

147 Wapi mutindu bantu lendaka tuba ti bawu kele Baklisto bubu yayi, kasi ba ke kima mbangu kuna na bima nionso, mpe bakento na bansuki ya kuzenga, mpe ba ke lwata bakupe, mpe bawu ke kunwa makaya, mpe ba ke kima mbangu na cinema, na film ya konso mutindu yina ya kukondwa mfunu? Beno ke tuba na munu ti ya kele Mpeve-Santu? Beno tuba na munu mutindu yina ve. Beno, beno ke pesa Nzambi kimbevo na estomac ya Yandi, kana kima ya mutindu yayi ke salama. Yinga. Mu ke na kivuvu ti beno ke bakula. Beno ke tuba, kima ya mutindu yina, wapi mutindu kima ya mutindu yina lendaka salama? “Ba ke zaba bawu na bambuma ya bawu.”

148 Yandi ke telemina na ngolo nionso mpe ke fundisa bakento yina me zenga bansuki. Wapi mutindu yandi lendaka sala kima yankaka? Yandi kele profete. Mpe ya kele Ndinga. Yandi zolaka tuba, “Beno, ba-Jézabel!” Yandi ke vwanda ngolo na bawu. Samu na yinki? Yandi kele profete. Yandi fwana kangama na Ndinga. Ya kieleka. Beno ke banza ti ba ke sukisa yawu? Ve, tata. Ba ke tuba, “Yandi kele fanatiki. Yandi kele muntu yimbi mutindu Paul ya ntama vwandaka, na kati ya Biblia, yina zola ve bakento.”

149 “Beno, nkonga ya bantu ya luvunu, yina ke tubaka ti bawu kele Baklisto. Ata ti beno ke zinga luzingu ya busantu, yina kele ve na kima ya kusala na yawu. Ntangu nionso beno ke manga Ndinga ya Nzambi mpe beno ke sungama ve na Yawu, beno kele nsumuki, muntu ya kukondwa lukwikilu,” yawu yina yandi zolaka tuba. Yandi zolaka ve . . . Ke tula, yandi ke tula disoka na nsimbulu ya yinti. Yandi zolaka ve kukatula kima mosi. Yandi kele profete, mpe yina kele mutindu ya profete ya kieleka. Ba ke kangama na Ndinga yina kukondwa kutala nani ya kele. Ata ti ya kele mama ya bawu to tata ya bawu, ya ke sala luswaswanu mosi ve. Yesu tubaka. Yandi vwandaka zola ve kubokila yandi mama; yandi vwandaka yawu ve. Yandi vwandaka Nzambi. Nzambi ke vwandaka ve na mama. Ba zolaka, na yina nani kele tata ya Yandi? Uh-huh, uh-huh.

150 Yandi zolaka telemina bawu na ngolo nionso mpe kufundisa bawu. Yandi zolaka kufundisa denomination nionso, samu ya kele ve na mosi na kati ya yawu me tungama na zulu ya Ndinga. Mu lenda ve kuzwa mosi na kati ya yawu. Mpe ntangu ya ke kuma denomination, ya ke telemina Ndinga na ntangu yina. Na yina wapi mutindu . . . profete ke sakumuna yina Ndinga ke fundisa? Kasi, yandi ke zola ve kusala yawu, samu na kulwadisa mpangi ya yandi, kasi yandi fwana sala yawu samu yandi kele profete. Mpe yandi kele kimonikisi ya Ndinga ya Nzambi ya kieleka, mpe yandi ke kwendaka ve ntama na Yawu, ata fioti ve; ndongosolo na zulu ya ndongosolo, mpe ntumunu na zulu ya ntumunu. Beno me mona yina mu zola tuba? Mutindu ya profete ya kieleka.

151 Bantu yikwa ke tubaka, “Mfumu, mu ke zola ti Nge sala munu profete?” Yandi ke sala yawu ve. Ve. Yandi ke sala yawu ve.

152 Yandi ke fundisa bisalu nionso ya kukondwa kimuntu ya mabuundu, bansaka yayi ya loto mpe bima yayi nionso yina bawu kele na yawu, bansaka ya bakalati, bamadia ya nkokila yina ba ke kabulaka soupe. Yandi ke fundisa yawu nionso. Yandi ke telemina yawu na ngolo nionso ti yandi ke fidisa yawu zimvana na difelo kisika yawu me katuka.

153 Beno ke banza ti beno ke ndima yandi? Ve. Dibuundu bubu yayi ke ndima yandi ve. Ba-Pentecotiste ke ndima yandi? Mbote, yandi ke kwenda kuna, yandi ke tuba, “Beno nkonga ya ba-

Jézabel na bansuki ya kuzenga, beno me zaba ve yina MUTINDU ME TUBA MFUMU zola tuba? Beno ke basika na mwa robe yina me kanga mpusu ya beno, beno me zaba ve ti beno kele ya kubwa na kusalaka kindumba konso kilumbu na bankama ya babakala?” Yawu yina yandi zolaka tuba.

¹⁵⁴ Beno ke tuba, “Mbote, tala kiboba yayi me zaba kima ve! Kiboba yayi na dibandi, na bansuki ya mpembe, beno basisa yandi na chaire. Beno mona, conseil ya ba-administrateur, ba-diacre, beno basisa yandi awa.”

¹⁵⁵ “Mbote, beno nkonga ya bantu ya kiadi ya luvunu.” Ya kieleka. Amos zolaka tuba yawu. Na yina beno ke tuba ti, “Beto kele. . . Beto kele na kimvuka *yayi*. Beto kele na kimvuka *yina*.” Beno kele ya diabulu, tata ya beno, samu yandi kele yina ke mangaka Ndinga.

¹⁵⁶ Beno ke tuba, “Mu ke tubaka na bandinga ya malu-malu.” Mpe na manima beno ke zenga bansuki ya beno? “Nkembo na Nzambi! Alleluia!” Mpe Biblia me tuba, “Ya kele—ya kele mbote ve—mbote ve, samu na kento na kusambila na bansuki ya kuzenga mutindu yina.” Na manima beno ke tuba beno kele Muklisto. Nsoni na beno. Beno komvula kisika mosi kuna na nsongi, beno sungama na Nzambi.

¹⁵⁷ Beno ke lwata mwa bilele ya nkufi, mpe beno ke basika na lupangu, mpe beno ke basika samu na kubaka mupepe, na yina beno me zaba mbote ti beno ke sala kindumba na nkama ya babakala konso kilumbu. Ya me tuba, Yesu tubaka mutindu yina, “Muntu nionso ke tala kento samu na kulula yandi me sala kindumba na yandi.” Ya vwandaka yandi me kukitalisa kuna, mpe beno me sala yawu na . . .

¹⁵⁸ Na yina, beno, beno kele ya kufwa na bima ya yinza. Beno me vumbuka na yawu, mutindu mu tubaka, na mbandukulu. “Beno ke balula yintu ya beno na nsoni. Meso ya beno ke kuma fioti na ntwala ya kima ya kiadi ya disumu ya mutindu yayi, na kisika ya kutala bakento samu na kulula bawu. Beno babakala yina ke salaka kima ya mutindu yina mpe ke tuba ti beno kele Baklisto.” Yawu yina yandi ke tuba na beno. Mu ke meka na kubaka Badinga ya yandi na suka yayi. Ya ke vwandaka Badinga ya yandi. Samu, yandi, beno bambuka moyo, yandi kele profete ya kieleka. Yandi zolaka kangama na Ndinga yina. Uh-huh. Mu ke tanga kaka Badinga ya yandi. Yawu yina. Samu, kana beno me nata yandi awa, yandi kele Ndinga. Na yina, yayi kele Ndinga, Yawu mosi. Ntangu beno ke vwanda ve na muntu, kasi beno kele na Ndinga ya yandi, samu yandi kele na Ndinga ya Mfumu.

¹⁵⁹ Malongi nionso ya muntu, yandi ke fundisa yawu, mutindu mbotika “na nkumbu ya Tata, Mwana, Mpeve-Santu.” Yandi ke fidisa kima yina kuzimbana na Seko. yandi ke fundisa yawu, na yina ya ke bikala kaka na nsunga ya yawu. Yinga, tata.

¹⁶⁰ Bantu yikwa, beno, bantu yikwa na kati ya dibuundu na suka yayi ke ndima yandi na zulu ya yawu?

¹⁶¹ Na yina bawu, nkonga yayi ya Nkumbu ya Yesu, ba ke—ba ke tuba, “Oh, beto ke ndima yandi na zulu ya yawu.” Mpe na yina organisation ya beno, yandi ke telemina beno na ngolo nionso na yawu. Ya kieleka. Bakento ya beno na bansuki ya kuzenga, mpe beno yina ke ndimaka yawu. Ya kieleka. Babakala ya beno, mutindu ba ke sala mpe ke zinga. Ya kieleka.

¹⁶² Bantu mingi ke tuba, “Ya kele mbote kuvwanda profete.” Yinga, kana beno me kubama na kukatula bima nionso ya yinza mpe samu na kukangama na Nzambi mpe Ndinga ya Yandi. Hmm.

¹⁶³ Ve, beto zolaka ve kundima yandi ata fioti, ba-denomination ya beto bubu yayi. Beto ke vwanda ve ya kieleka na kima ya kusala na yandi.

¹⁶⁴ Beno kuwa yandi kutelemina yawu. Yandi tubaka, “Nzambi yina beno ke tubaka ti beno ke kwikilaka, Yandi ke bebisa beno.” Yinki beno ke sala samu na yawu? Nzambi yina ba-Pentecotiste ke kwikilaka, samu kaka na bima ya nsoni mpe bima yina ba ke salaka mpe ba ke pesaka muswa na kusala, Nzambi yina ke nata lusambusu na zulu ya ba-organisation yina. Ya kieleka. Kieleka yawu yina Amos tubaka na bawu.

¹⁶⁵ “Oh,” bawu tubaka, “beto kele na Abraham. Beto kele—beto kele na *yayi*. Beto kele na musiku. Beto kele na banganga-Nzambi. Beto kele na bapofete.”

¹⁶⁶ Oh, mpangi, meso ya bawu fiotukaka ntangu yandi talaka bawu, mpe yandi bulaka ngolo samu na kukotisa Ndinga yina na kati ya bawu. Yinga, tata. Ya kieleka. Ba zolaka ve kundima yandi. Ve, tata. Yandi tubaka, “Malongi ya beno ya bantu ke bebisa bantu.” Yawu yina yandi ke tuba na beno bubu yayi. Yandi ke tuba mutindu mosi mutindu yandi tubaka na ntangu yina. Yandi tubaka, “Nzambi yina beno ke tungila bayinzo-Nzambi, ntangu yankaka beno ke basisa ba-million ya ba-dollar, bisika yayi ya santu beno ke tungila Yehowa, yina beno ke tuba ti beno ke zolaka, Nzambi yina kaka ke bebisa beno samu na beno me losa Ndinga ya Yandi.”

¹⁶⁷ Ya kele mutindu yina bubu yayi! Nzambi yina kaka Amerique ke tubaka ti yandi ke sadilaka ke nata lusambusu na zulu ya yinsi mpe ke bebisa yawu. Mu ke tula kivuvu ti yina ke kota mingi na mudindu ti beno ke zimbana yawu ata fioti ve. Yandi yina beno ke tuba ti beno ke zolaka, mpe na ba-dogme ya beno me salama na bantu, mpe luzingu ya mvindu mpe kubwa ya kimuntu yina kele na kati ya beno, me nata beno ntama na Ndinga ya Nzambi, ke bebisa beno kilumbu mosi. Ya kele **MUTINDU ME TUBA MFUMU**. Kima mosi diaka ve me bikala samu na bantu.

168 Beno sungama na Ndinga! Ba ke longa Nsangu ya mbote na bawu; ba ke tambula na yinsi; ba ke tuba na bawu Kieleka. Balongi ke na kuswana mpe ke boka ngolo, mpe ke sala nionso yina. Babakala ke fundisa yawu. Ba-organisation ke basisa beno na nganda. Bakento ke ningisa yintu ya bawu, mpe ba ke bika ve bansuki ya bawu kukula, samu na kima mosi ve. Ba ke lwata kaka bilele ya mutindu mosi, mvula na mvula. Ya kele kaka mutindu kulosa masa na zulu ya mukongo ya dibata. “Na manima beno ke tuba ti beno ke zolaka Nzambi?”

169 Yandi tubaka, Yesu tubaka, “Beno me baka binkulu ya beno mpe beno me sala ti Misiku ya Nzambi kukondwa ngolo.”

170 Yawu yina mutindu ya profete ya kieleka. Beno me mona? Ya kele ve nzila ya kukondwa mpasi. Ya kele ve yina muntu nionso ke banza ti ya lendaka vwanda.

171 Kulemuka na zulu mpe kuboka, muntu nionso ke simba beno na dipeka, na yina ya kele kidimbu ti beno kele ve profete ya kieleka. Yina kele mosi ya bidimbu ti beno kele ve na yina beno ke na kutuba.

172 Wapi ntangu ba vwandaka simba yandi na mukongo, tuba ti ya kele samu na kuvweza yandi? Yinki? Yandi zolaka baluka mpe kufundisa bawu. Ya kieleka. Ba lendaka ve kusimba Amos na mukongo. Ba lendaka ve kusimba Elie na mukongo. Yandi vwandaka ndima ve bima ya mutindu yina. Ve, tata. Yandi tubaka na bawu Kieleka ya Nzambi. Mpe kana Zulu kele nene mingi, mpe beto ke kwenda kuna, na yina beto lendaka ve kusungama na mwa bima ya fioti, wapi mutindu beto ke sungama na Mpeve Kuna? Beno sungama na Ndinga. Yawu yina mutindu ya profete ya kieleka. Ata ti ya ke pasula yandi ntima, na kutuba Yawu, yinga, yandi ke pasula yinsi na bitini, na Yawu. Ya kieleka. Kasi ya kele nzila ya kulanda.

173 Yandi zolaka kutelemina yawu na ngolo nionso. Oh, la la! Beno zaba yinki yandi tubaka na bawu? “Kidi-kidi,” kana beno me bakula awa, yandi tubaka, “ya kele ve na luyalu ya beno, ya kele na kati ya beno.” Yawu yina yandi tubaka. Yinga. “Kidi-kidi na kati ya dibuundu, mutindu ya beno ya busantu, yawu yina ke nata mpasi.”

174 Yawu yina communisme ke na kupanzana na yinsi bubu yayi, ya kele ve samu na communisme. Ya kele samu na dibuundu. Ya kele samu na bantu. Bubu yayi ba ke tuba ti bawu kele Baklisto. Ba ke yimbaka mutindu Bawanzio. Ba kele na bandinga yina ba ke longusaka, mpe ba ke tubaka kitoko mingi, mutindu ba vwandaka ba-Archange; mpe ba ke kwikilaka ve Ndinga ya Nzambi, mutindu badiabulu. Ya kieleka. Ke yimbaka mutindu ba-Archange, ba ke lwataka mu zaba ve wapi mutindu, mpe ba ke manga Ndinga ya Nzambi.

175 Bakala mosi, mulongi na chaire, yina me telama kuna mpe ba ke bokila yandi Docteur, Révérend, mpe ba ke yufula yandi,

“Biblia ke tuba samu na mbotika na ‘Nkumbu ya Mfumu Yesu Klisto,’ to, ‘Tata, Mwana, mpe Mpeve-Santu?’” Mpe yandi ke seka beno mpe ke baka, “Tata, Mwana, Mpeve-Santu.” Na yina beno ke tuba ti beno kele mwana ya Nzambi?

¹⁷⁶ Bakento me zaba ti Biblia ke fundisa bawu ntangu ba ke sala bima yankaka, kuzenga bansuki ya bawu, mpe kusala mutindu yinza, mpe kulwata bilele ya nsoni mpe bima ya mutindu yina, mpe bawu ke sala yawu ntangu nionso, na mutindu nionso; mpe ba ke tuba na bandinga ya malu-malu, mpe ba ke lemuka na zulu mpe na nsi, mpe ba ke boka, mpe ba ke sala bimvuka ya bakento ya kukula, mpe ba ke sala baselekele ya kutunga bilele, mpe ba ke fidisa ba-missionaire na kilanga ya kulonga. Ya me kuma nsunga ya yimbi na meso ya Nzambi. Mpe, MUTINDU ME TUBA MFUMU, Yandi ke bebisa kima nionso. Yandi ke sala yawu.

¹⁷⁷ Ya kele ve kima ya kukondwa mpasi, kasi ya kele mutindu ya profete ya kieleka. Kubasisa Yawu kuna, mpe kutuba Yawu ata ti Yawu ke lwadisa to ve.

¹⁷⁸ Jean vwandaka profete ya kieleka. Yandi tubaka, “Ba me tula disoka na nsimbu ya yinti.” Yawu yina nzila bawu ke landaka. Ya kieleka.

¹⁷⁹ Mpasi kele na kati ya yandi. Kuyimba mutindu Bawanzio, kukina mutindu ba-diabulu kuna, makinu, bikalulu ya mpamba-mpamba, bansaka ya bakalati, bansaka ya mbangu. Ba-Pentecotiste, ba ke kwenda na bisika ya bansaka, ba ke fulusa bisika ya cinema. Bisika nionso, konso kisika yina ya nsaka ya théâtre, to nionso yankaka, mpe ba ke kwenda kaka kuna, bambangu mpe nionso yankaka, mpe ba ke tuba ti bawu kele Baklisto, ba ke kwenda kuna mpe ba ke boka, mpe ba ke tuba na bandinga ya malu-malu, mpe ba ke luta na kisalu ya kusukula makulu mpe mbundana.

¹⁸⁰ Na yina, ya kele—ya kele, “Mutindu yimbwa ke vutuka na biluki ya yandi,” profete tubaka, “ba ke sala mutindu mosi.” Kana kima yina kele ya yinza, ba me basisa yawu na beno, samu na yinki beno ke vutuka diaka na yawu? Ya kieleka. Kuna na babala-bala, ba ke denda, mutindu ba ke bokilaka yawu, rock-and-roll, kuzenga bansuki, kulwata bakupe. Oh, la la! Ba ke tuba ti bawu kele Baklisto. Beno lendaka . . . Ve, ya ke vwanda mbote ti mu tuba yawu ve.

¹⁸¹ Yawu yina mu ke fundisaka yawu. Mu fwana kangama na Ndinga *yayi*, kana Ndinga *yayi* me kwisa na munu, mu ke kangama na Ndinga *yayi*. Yawu yina ke kwisaka na munu, Ndinga. Kufundisa yawu!

¹⁸² Ba ke tubaka ti bawu me twadisama na Mpeve-Santu, mpe ba ke salaka bima ya mutindu *yayi*. Beno lendaka banza na kento mosi, yina me twadisama na Mpeve-Santu, kuzenga bansuki ya yandi, ntangu Mpeve-Santu yina ke fundisa yawu?

Na yina wapi mutindu ya Muntu Mpeve-Santu kele? Beno lendaka banza yawu?

¹⁸³ Beno lendaka banza na mulongi mosi na chaire, mpe muntu mosi ke tula ntembe na yandi na kutalisa yandi kisika yina muntu mosi bakaka mbotika na kusadilaka bisalu ya “Tata, Mwana, mpe Mpeve-Santu,” mpe yandi ke seka yandi mpe ke bokila yandi fanatiki, na kubotikaka na Nkumbu ya Yesu Klisto, mpe kutuba ti yandi me twadisama na Mpeve, mpe ke tuba ti yandi kele na Mpeve-Santu? Mpeve-Santu lendaka manga Ndinga ya Yandi Mosi? Ve, tata. Uh-huh. Beno me mona? Mu banza ti beno ke bakula yawu.

¹⁸⁴ Mu zaba ve ntangu yina me bikala. Ntangu yankaka kupasuka yina ke kwisa ke nata munu. Kasi, tii kuna ya ke sala yawu, mu ke vwanda ya kutelama kuna na Ndinga. Ntangu mu ke kutana na beno kuna na Lusambusu, mu ke telama kuna na Ndinga. Yawu yina mu ke kwikila kele Kieleka.

¹⁸⁵ Ve, beno ke sala ve bima ya mutindu yina, ntangu beno kele na Mpeve-Santu. Kilumbu mosi mu kwendaka tala na kento ya longi mosi, yandi vwandaka me lwata robe mosi kuna, ya vwandaka kiadi na kutala.

Beno ke tuba, “Beno kele ve na muswa.”

¹⁸⁶ Mu kele na muswa. Ya kele Ndinga. Ba ke Longa Yawu. Beno ke tula bima yina na lweka, milongi mingi ya babakala-bakento ke salaka yawu, samu bawu kele ve na kike- . . . Ntangu yankaka ba me bokilaka beno ve na kulonga, na kubanda. Yinga. Kasi kisadi ya kieleka ya Nzambi ke kangama kaka na Ndinga yina. Ya kieleka.

¹⁸⁷ Kento ya longi vwandaka kuna, ya kukangama na kati ya robe, na bima ya makutu ke diembela, na maquillage, mpe na bansuki ya kuzenga. Kasi, Nzambi ke fundisa bima yina mpe ke tuba ti ya kele mvindu. Na manima beno ke tuba ti beno kele na Mpeve-Santu?

¹⁸⁸ Mu vwandaka longa awa na Phoenix, ntama mingi ve, na zulu ya kima ya mutindu yina, mpe kento ya longi vwanda ya kuvwanda pene ya chaire, na mosi ya bansuki yayi ya nkufi ya kuyoka mutindu bakala, mpe na robe yina yandi lendaka ve kubumba jupon ya yandi ya kati. Yandi lendaka ve kufika mabolongo ya yandi. Yandi vwandaka ya kuvwanda kuna, mpe ya vwandaka na kumata na ba-centimetre kumi to kumi na zole na mabolongo ya yandi; yandi vwandaka dumuka, mpe yandi vwandaka twadisa bankunga. Mu teleminaka yawu na ngolo ya munu nionso. Na yina, yandi ke bokila munu diaka ve. Mu ke vingila ve ti yandi sala yawu. Kasi yandi zaba yina kele mbote mpe yimbi. Ntangu mu ke telema na Lusambusu, mu ke vwanda diaka ve na kizitu. Na manima kukwenda tuba . . .

¹⁸⁹ Bakala mosi, kana yandi kele mulongi, na yina mu ke tuba ve ti yandi kele ve, salaka nsamununu mosi kilumbu yina, na ntwala

ya bankundi ya munu na mbanza mosi yina mu me vwandaka ntete. Benó zaba mpangi-bakala yango. Mpe mpangi-bakala yayi kwisaka. Yandi tubaka, mbote, yandi tubaka, “Mbala mosi beto vwandaka na Mpangi Branham awa.” Na mbanza mosi, na Weste. Mpe bakala yayi tubaka, “Oh, Mpangi Branham kele muntu ya mbote.” Benó me mona? Yandi zolaka ve kutuba yimbi samu na kikalulu ya munu. Yandi tubaka, “Mpangi Branham, kasi beno kuwa ve ba-bande ya yandi, samu ya ke vwalangisa beno.”

¹⁹⁰ Mpe ya salamaka ti ya vwandaka na mosi ya bankundi ya munu vwandaka kuna, yandi tubaka, “Vingila fioti, tata! Mu vwandaka ya kuvwalangana tii kuna mu *kuwaka* ba-bande.” Yinga. Yawu yina luswaswanu. “Mu lendaka ve kubakula wapi mutindu Nzambi ya santu lendaka ndima bima ya mutindu yayi, mutindu yina beno ke salaka.” Yinga.

¹⁹¹ Muntu mosi yina, vwandaka na muntu yankaka, na mbanza yankaka ntama mingi ve, yandi tubaka, “Mpangi Branham kele profete. Yandi lendaka swasikisa bima. Mpe bima mutindu. . . Kasi,” yandi tubaka, “ntangu yayi, beno kuwa ve Malongi ya yandi, samu yandi kele ve ya kusungama.” Yina kele bulawu, ya kele bumvindu kukondwa kuzaba mambu mutindu yina!

¹⁹² Benó me zaba ve ti kana ya kele. . . Mu kele ve profete. Kasi kana Ndinga ya Nzambi kele kieleka, Ya ke kwisaka na profete. “Ndinga ya Mfumu ke kwisaka na baprofete.” Ya vwandaka bawu yina tendulaka Ndinga. Na yina, beno me mona, beno kele ve. . .

¹⁹³ Ya kele ve na sense, kubumbama na manima ya denomination mosi ya kukondwa mfunu, yina mosi ya bilumbu yayi ke panzana mpe ke nienia, mpe kufwa na difelo.

¹⁹⁴ Kasi Ndinga ya Nzambi ke zinga kukondwa nsuka. Na zulu ya Ditadi yina mu ke tula bivuvu ya munu kukondwa nsuka, na zulu ya Ndinga ya Mfumu. Nionso yankaka kudinda. Kana mu ke zimbisa bankundi nionso, bima nionso yankaka, kinkundi ya munu kele na Klisto.

Bivuvu ya munu me tungama na zulu ya kima
yankaka ve
Ti Bandinga ya kieleka ya Yesu;
Ntangu bima nyonso pene-pene ya moyo ya
munu ke na kubeba,
Kuna Yandi kele kivuvu ya munu nyonso mpe
lusalusu.

¹⁹⁵ Munduki yina panzanaka kilumbu yina mpe mu monaka. . . mu banzaka ti mu me kufwa. Mu vwandaka na nsatu ya ngemba. Mu talaka pene-pene ya munu. Mu banzaka, “Mbote, yawu yayi.” Wapi mbote denomination ke sala munu na ntangu yina? Wapi mbote organisation ke sala munu na ntangu yina? Mu

ke telama kuna na tiya ya balusambusu ya Nzambi, samu na kusambisama na Ndinga *yayi*.

¹⁹⁶ Ata ti ya lombaka ti mu katula mpusu, kunionga, kubuka, mpe kupasula, bantu mingi, kasi mu ke tula kivuvu ti mu ke sala, mu ke basisa kuna mbuma ya kieleka, ya Ndinga ya Nzambi, samu na kukindisa moyo mosi samu na Seko. Ya kieleka. Bika ti Nzambi kubaka yawu na maboko ya Yandi mpe kukindisa yawu samu na kubasisa mwana ya kutumama.

¹⁹⁷ Wapi mutindu—wapi mutindu bakala mosi, yina me twadisama na Mpeve-Santu, ke sala kima ya mutindu yina? To, kento yina kele na Mpeve-Santu, ke sala bima ya mutindu yina? Ve. Yandi kele santu. Mpe kana Luzingu ya Yandi kele na kati ya beno, beno kele mutindu mosi. Beno ke vwandaka kaka mutindu Yandi.

¹⁹⁸ Israel, mutindu beto, banzaka ti mutindu vwandaka kwenda na ntwala na ngwisani ya bawu na bantu yankaka, ti Nzambi ndimaka yawu. Ntangu yayi, beno zaba, beto ke banza yawu bubu yayi.

¹⁹⁹ Ntama mingi ve mu vwandaka tuba na babakala yankaka kuna, na hotel, mwa bilumbu fioti me luta, babakala ya nene na ndonga ya nsambulu. Mpe ba tubaka na munu, “Nzambi ke siamisa ti Yandi kele na beto. Oh, beto me kuma bantu mingi na mvula me luta, Mpangi Branham,” mu me zimbana bankama yikwa, mutindu yina.

²⁰⁰ Mu tubaka, “Yina kele ve kidimbu ya kundima yawu.” Uh-huh. Ya kieleka. Kindumba ke na kumata, ya kumaka mingi na mvula me luta, pene ya makumi tatu na zulu ya nkama mosi; yina ke talisa ti Nzambi me ndima kindumba? [Dibuundu me tuba, “Ve.”—Mu.] Uh-huh. Uh-huh. Uh-huh. Ya kieleka. Huh! Nsamunu yina kele mbote ve. Ve. Beno lendaka ve kusala yawu. Ve, tata. Nzambi ke kangama na Ndinga ya Yandi. Muntu nionso yankaka ke kangama na Ndinga ya Yandi, kana yandi kele ya kusungama. Mbote mingi.

²⁰¹ Ba banzaka, samu ba vwandaka na ngwisani! Ntangu yayi, awa, beto ke kota, na mwa ntangu fioti, na bima ya luyalu. Yinsi ya beto me manga Ndinga ya Nzambi, kaka mutindu Israel salaka. Ba mangaka Ndinga ya Nzambi, mpe bantu ya bawu, banganga-Nzambi ya bawu, ba-profete ya bawu, mpe nionso yina, ke samuna mambote samu na bawu. Mpe bawu. . . Yina beto lendaka sala kele kusamuna yimbi, samu ya me swaswana na Ndinga! Ba me fundisa yawu. “Yinsi ya beto ya nene, ya luzolo, yina me tungama na zulu. . . monosono ya beto ya batata ya beto.” Na yina beno vutuka na yina ba vwandaka na yawu. Uh-huh. Ya kieleka. Ya kieleka.

²⁰² Israel vwandaka yinsi ya nene. Beno tala bankooko ya bawu, kasi Nzambi katulaka bawu ve. Profete yina ya dibandi vwandaka losa na bawu Ndinga, mpe ya salamaka kaka mutindu

yandi tubaka. Beno tanga disolo ya beno mpe beno tala kuna kana ya kele kieleka ve. Ya salamaka kaka mutindu yandi tubaka yawu. Mpe yandi fundisaka bawu, kasi, ba telemaka kuna, mpe banganga-Nzambi yayi ya santu vwandaka me lwata bilele ya santu, ba vwandaka losila masa na *yayi*; mpe ba lendaka ve kuningisa diboko, mutindu *yayi* to mutindu *yina*, samu ya vwandaka kima mosi mutindu *yayi*, kinkulu mosi to kima mosi.

²⁰³ Yesu tubaka, “Beno kele ya tata ya beno, diabulu, mpe beno ke sala bisalu ya yandi.” Ba bakaka Yandi mpe fundisaka Yandi, mpe komaka Yandi na yinti, mpe bawu fwaka Yandi. Ya kele kaka kieleka. Nzambi vumbulaka Yandi na lufwa. Yinga, tata.

²⁰⁴ Ve, ba zolaka ve kusala yawu, Beto zolaka ve kukwikila na Amos bubu yayi, ata fioti ve. Mpe bubu yayi beto kele na ngwisani. Beto kele na yina beto ke bokilaka bubu yayi. . . Beto ke banza ti Nzambi me “ndima,” samu organisation ya beto ke na kukuma nene mpe—mpe bima ke tambula mutindu yawu kele. Beto ke banza ti Nzambi me “ndima” yawu. Beno zaba, ba kotaka, mu ke kwikila, pene ya ba-million zole to tatu ya ba-Protestant. Mpe ba-Catholique me kuma mingi ya ba-million. Beno me mona? Ba ke banza ti Nzambi me ndima, samu bawu kele ba-Catholique. Ba-Protestant ke banza ti Nzambi me ndima yawu, samu bawu kele ba-Protestant. Huh! Ya kele buzoba. Ya kele nsuni yina ke pasuka na masasi. Ya kele mbombi ya ba-atome. Ya kele nganzi ya Nzambi ke na kukuma mingi, samu na kupanzana. Ya kele kaka kieleka.

Beno kuwa munu. Mu ke tuba na beno Ndinga ya Mfumu. Amen.

²⁰⁵ Beno tala beto. Beno tala yinza bubu yayi. Beno tala yinsi ya beto. Beto me kota na O.N.U. Yinki ba ke mona kuna na kati? Nkonga ya bantu ya kukondwa busantu. Mpe beto, wapi kikesa beto ke sambila ve na ntuala kuzibula balukutakanu ya beto.

²⁰⁶ Mu me tangaka ve awa, “Wapi mutindu bantu zole lendaka tambula kintwadi kana ba me wisana ve? Nzambi ke salaka kima ve kana Yandi me talisa yawu ve na bisadi ya Yandi, baprofete. Wapi mutindu bantu zole lendaka tambula kintwadi kana ba me wisana ve?”

²⁰⁷ Na yina, beto kele na ba-Mahometan, ba-Bouddiste, bantu yina ke kwikilaka ve na Nzambi, bantu ya kukondwa busantu, miyimi, bima nionso yankaka, na kati ya yawu. Beno ke banza—beno ke banza Nzambi lendaka zinga na kati ya kima ya mutindu yina?

²⁰⁸ “Mbote,” beno ke tuba, “kuna, mbote, beto kele na ngwisani na bawu. Beto kele na lukengolo nionso ya Occident.”

²⁰⁹ Ba vwandaka na lukengolo, ya bayinsi nionso vwandaka pene-pene ya bawu. Kasi profete yina tubaka, “Nzambi ke bebisa beno. Nzambi yina kaka beno ke sadila ke bebisa beno, samu na buzoba ya beno.” Yandi zolaka tuba kima mosi yina na

suka yayi. Yandi zolaka kunganina bawu, kubanda na Maison Blanche tii na yinzo ya bamputu na ferme. Ya kieleka yandi ke sala yawu. Yandi zolaka kunganina bawu, na Ndinga ya Nzambi. Ya kieleka yandi zolaka sala yawu. Yawu yina mutindu ya profete ya kieleka.

²¹⁰ “Beno tala beto, mabuundu. Oh, beto kele dibuundu ya nene ya santu ya Catholique ya Rome!” Yina, ba me bokila na kati ya Biblia, Kento ya kindumba.

²¹¹ “Beto kele bankooko ya batata, mabuundu ya ba-Protestant, yina me vukana nionso, mpe yina ba ke bokila . . . yina ba ke bokila Kimvuka ya Mabuundu ya Yinza ya muvimba.” Bakento ya kindumba ya kento ya nene ya KINDUMBA, Biblia me tuba. Ya kele kaka kieleka yina Yawu me tuba. Uh-huh. Mpe kasi beto ke banza, “Mpe ntangu yayi mabuundu nionso ke vukana kintwadi.”

²¹² Tata Collins, nkundi ya munu, mpangi-bakala ya Californie, to, ya Arizona kuna. Cu . . . ya nge . . . Pete, [Mpangi Neville me tuba, “Elmer.”—Mu.] Elmer. Mu tubaka, “Mbote, mu banza beno ke kwendaka na mwa dibuundu mosi ya kitoko ya ba-Methodiste.”

²¹³ Yandi tubaka, “Mu basikaka kuna ntangu ba kotaka na Kimvuka ya Mabuundu ya Yinza ya muvimba kuna.”

²¹⁴ Mu tubaka, “Nzambi sakumuna nge. Nge kele pene-pene ya Kimfumu, mpangi-bakala.” Uh-huh. Yinga, tata.

²¹⁵ Ba-dogme, ba ke pema na zulu ya bimvuka yina me salama na bantu, mpe na malongi ya bawu me salama na bantu, mpe ba ke yambula Ndinga ya Nzambi. Yina beto ke na yawu nsatu kele profete bubu yayi, yina ke samuna Ndinga yayi kuna. Ya kele kieleka. Yinga.

²¹⁶ Bawu, ba ke tula ntima na kati ya bawu. “Oh, beto me kotaka. Beto, ba-Pentecotiste, ya kieleka, beto me kotaka na Kimvuka ya Mabuundu ya Yinza ya muvimba, samu kuna beto kele na kimpangi. Beto ke nunga bawu kuna,” Mutindu kento ke kwenda na nganda, samu na kulawuka malafu na bakala ya yandi, samu na kununga yandi samu na Nzambi. Kasi ya kele bakala ke kwenda kubika kento ya yandi, bilumbu yayi, na nganda, samu na kulawuka malafu na yandi, samu na kununga yandi samu na Nzambi. Buzoba! Beno vwanda ntama ya kisika ya diabulu.

²¹⁷ Ntangu kima mosi ke manga Ndinga yayi, mu ke telemina yawu. Yawu yina ke salaka ti mu telemina organisation nionso, samu ya me telemina Ndinga. Ya fwana sala ti mukwikidi nionso kuvwanda na nsatu yina. Huh!

“Mbote,” ba ke tuba, “kasi, beno bambuka moyo, beto kele . . .”

218 Mu kele na kitini ya nene ya zulunale yina muntu mosi fidisaka munu na Arizona, ya mutindu nkooko *Kingandi*, kilumbu yina, tubaka, “Pape Jean ya Makumi zole na Zole,” to nionso yina ba ke bokilaka yandi, “vwandaka . . . Yandi kele bakala ya mbote. Yandi kele kaka muntu yina tubilaka kuvukana ya mabuundu, ba-Catholique mpe ba-Protestant, kintwadi.” Yandi tubaka, “Ya fwana salama ve na bilumbu ya beto, kasi, bamvula kumi na tanu to makumi zole ke kwisa, ya ke vwanda awa.”

219 Mu banzaka, “Oh, nge kele nkooko, nge ke pesa profesi, mpe nge me zaba yawu ve.”

220 “Ntangu me luta mingi ti beto ke banza.” Mwana-bakala yina sonikaka na munu, yandi sonikaka na zulu ya page, “Ntangu me luta mingi ti beto ke banza.” Yandi vwandaka kuwa ba-bande, mpe. Yinga, tata. Yandi tubaka, “Ntangu me luta mingi ti beto ke banza.” Yandi tubaka, “Mpangi Branham, nge me tubaka yawu, bamvula mingi me luta?”

221 Mu tubaka, “Ya kieleka.” Yinga, tata. Ya ke salama, samu ya kele Ndinga ya Mfumu. Ya fwana salama. Ya kieleka. Yinga.

222 Ba ke tuba, “Mbote, nkooko yayi ya santu, beno ke banza ve yandi fwana zaba kima mosi kulutila yina?” Ve, tata. Kana yandi ke manga Ndinga ya Nzambi, na ntangu yandi kele na Yawu na ntwala ya yandi, yandi lenda ve.

223 Mu ke kipe ve ba-pape, ba-profete yikwa, mpe yina yankaka beno kele na yawu na kati ya beno. Kana beno me tungama ve na zulu ya Ndinga, beno me tungama ve na zulu ya Ndinga. Ya kieleka. Wapi mutindu Nzambi lendaka sakumuna kima ya mutindu yina, na ntangu ba ke manga Ndinga ya Nzambi? Wapi mutindu Yandi ke sakumuna kima mosi na nganda ya Ndinga ya Yandi, kima yina me swaswana na Ndinga ya Yandi? Wapi mutindu Yandi ke manga Yawu?

224 Wapi mutindu beno lendaka sakumuna cancer yina ke na kudia nzutu ya beno? Wapi mutindu beno ke sakumuna nsinga ya lotiliki yina me kanga beno, beno ke tuba, “Oh, simba munu mpe yoka munu”? Ya ke vwanda bulawu.

225 Wapi mutindu Nzambi ke sakumuna kima yina ke telemina Ndinga ya Yandi? Na yina beno vutuka na Ndinga! Uh-huh.

226 Beno nkonga ya milongi, beno kele mutindu bayimbwa yina ke zombaka, yinki kele diambu ya beno? Beno ke kwenda kuna mpe beno ke tekisa bamuswa ya beno ya bukuluntu samu na dilonga ya lentille, samu na kunata mwa Cadillac to kima mosi, to kuzwa yinzo mosi ya nene, ya ntalu kisika mosi kuna, mpe yinzo-Nzambi mosi ya nene ya ba-million ya ba-dollar. Mpe bima yina nionso ya mutindu yina, mpe beno ke tekisa bamuswa ya beno ya bukuluntu, mpe beno kele na nsoni mpe na boma ya kulonga Ndinga ya Nzambi na dibuundu ya beno. Beno ke tuba, beno kele ve na nsoni? Mpe beno ke tuba ti beno kele

kisadi, profete ya Nzambi, na kutekisaka bamuswa ya beno ya bukuluntu samu na dilonga ya bima ya yinza. Yinki beno ke basisa? Mutindu mosi na yina Esaü salaka. Oh, yinki nsoni yayi!

²²⁷ Oh, ve! Nzambi ya santu yina ke kengila Ndinga ya Yandi, samu na kusiamisa Yawu, lendaka ve kusakumuna kima yina me swaswana na Ndinga ya Yandi. Ntangu yayi beno kuwa. Mu zaba ti mu me luta ntangu yina ba kubikaka, mpe ntangu yankaka beno kele na mpasi ya kundima yina mu ke na kutuba. Kasi, beno tala, mu ke zola kuyufula beno kima mosi. Wapi mutindu Nzambi ya santu, Yina longaka Ndinga ya Yandi mpe tubaka, “Ntangu yayi, zulu na ntoto ke luta, kasi Yawu ke luta ve, ata Ndinga mosi ya Yawu ve,” ntangu yayi Yandi lendaka baka kima yina me swaswana na Yawu mpe kusakumuna yawu? Wapi mutindu Yandi lendaka sala yawu? Beno tala. Yandi ke kukitalisa, Yandi mosi. Yandi ke siamisa Ndinga ya Yandi. Yandi ke tuba yina kele kieleka, ya kele ve na ntalu ya bamambele.

²²⁸ Beno tala Moab. Moab vwandaka na Ndinga ya Yandi, mpe, Moab. Israel vwandaka na Ndinga ya Yandi; mpe Moab vwandaka na mutindu ya busantu, na Ndinga ya Yandi. Bawu pesaka minkayulu sambwadi, bangombe ya kuvedila, na zulu ya ba-autel sambwadi; ntalu ya kulunga, munkayulu ya kulunga. Na yina, na nganda ya yina, yandi bakaka mameme sambwadi ya babakala, yina vwandaka tuba ti ba vwandaka kwikila na nkwezulu ya Mwana ya Nzambi, mpe ba pesaka yawu kuna, na archevêque ya bawu ya mbuta. Bantu ya bawu nionso ya lukumu, banganga-Nzambi ya bawu nionso mpe banganga-Nzambi ya bambuta, mpe nionso yankaka, vwandaka kuna na bantinu ya bawu mpe ba-président ya bawu, mpe nionso yankaka, mpe ba pesaka yawu kaka landila nsambulu mutindu ba lendaka sala yawu, bawu yina vwandaka nwanisa Israel.

²²⁹ Mpe ya vwandaka kuna na Israel, mwa nkonga ya bimpumbulu, yina vwandaka monana mutindu yina. Kasi yinki vwandaka na Israel? Nzambi vwandaka na camp ya bawu. Yandi vwandaka kukitalisa Yandi mosi, ti Yandi vwandaka na bawu. Beno me mona?

²³⁰ Kukondwa kutala ntalu ya bankooko ba vwandaka na yawu, ba-pape, to nionso yankaka, Nzambi lendaka ve kuvwanda na bawu kana Yandi me talisa ve ti Yandi kele na bawu. Ntangu nionso ba ke vwanda ntama ya Ndinga ya Yandi, mpe ke manga Ndinga ya Yandi, wapi mutindu Yandi lendaka vwanda na bawu? Ata kidimbu ve ya Nzambi ya moyo na kati ya bawu.

²³¹ Wapi mutindu Nzambi lendaka vwanda na kati ya O.N.U., ntangu bantu zole lendaka ve kutambula kintwadi kana ba me wisana ve?

²³² Ntangu yayi, beno tala awa. Ya kele na Dibuundu ya Klisto, mutindu ba ke bokilaka yawu, yina me vukana na ba-Pentecotiste. Ba-Pentecotiste ke tubaka ti ba ke kwikilaka na

kutuba na bandinga ya malu-malu. Ba ke kwikilaka ti kutuba na bandinga ya malu-malu, kele nzikisa ya Mpeve-Santu. ba ke tubaka ti ba ke kwikilaka *yayi, yina, mpe yankaka*. Ba ke kwikilaka na bidimbu mpe bimangu. Dibuundu ya Klisto ke seka bawu, ba ke tuba, “Beno nkonga ya bantu yina me zaba kioma ve! Yina vwandaka samu na bilumbu yina me luta.” Wapi mutindu bantu zole lendaka tambula kintwadi kana ba me wisana ve? Mpe ba me vukana kintwadi. Yinki bawu ke sala? Ba ke sosa lukengolo kati na mosi na yankaka. Beno losa ntama na munu kima ya mutindu yina!

²³³ Lukengolo ya munu kele kati na Klisto mpe na Ndinga ya Yandi, samu Ndinga ya Yandi kele Yandi mosi. Ya kieleka.

Ata kidimbu mosi ve ya Nzambi ya moyo, ata fioti ve.

²³⁴ Yawu yina Yesu tubaka, “Kana mu me talisa ve Ndinga, na yina beno kwikila Yawu ve. Kana Nzambi ke tuba ve mpe ke pesa profesi ve na nzila ya Munu, mpe ke tuba ve na nzila ya Munu mpe ke sala ve na nzila ya Munu kaka mutindu Mesiya lendaka sala, na yina beno kwikila ve na Munu.”

²³⁵ Na yina, bakala mosi ke tuba ti yandi kele profete yina Nzambi me fidisa, mpe yandi ke manga Ndinga? Nzambi vwanda na mawa na kima ya mutindu yayi! Wapi mutindu Nzambi lendaka sala kima ya mutindu yina?

²³⁶ Beno bika mu yufula, mu yufula yayi, ntangu yayi. Mu—mu zaba ve ntangu mu ke tuba na beno diaka. Yina me tala Nzambi. Mu ke na kubumba kaka Madia, mutindu Yandi tubaka na munu na vision yina na ntangu yina, kutula Yawu na ba-tonneau.

²³⁷ Beno lendaka yufula munu, “Wapi mutindu Amos monaka na ntwala yina zolaka salama na bawu?” Na yina, ya vwandaka monana mbote.

²³⁸ Beno tala. Ntangu yayi beno tala awa. Ntangu yayi, beno kuwa na bukebi ntangu yayi. Samu, Yayi nionso kele na bande, mpe Yawu ke kwenda, Yawu ke kwenda na yinza ya muvimba. Beno me mona? Ntangu yayi wapi mutindu. . . Beno tala fioti.

²³⁹ Ya vwandaka Israel. Ba-seminere ya bawu vwandaka na mavimpi ya mbote kulutila yina ya vwandaka. Muntu mosi ve vwandaka niongisa bawu. Ba vwandaka na bansambulu ya bawu. Ya vwandaka ve na muntu mosi tubaka, “Beno lendaka ve kusambila Yehowa.” “Beno kwenda na ntwala,” tubaka bayinsi ya mimpani, “beno sambila. Beto me wisana, mosi na yankaka.”

²⁴⁰ Profete yayi monaka pwelele na nsaka ya bawu. Beno me mona? Mutindu mosi profete mosi bubu yayi ke mona pwelele nsaka ya bawu. Beno me mona?

²⁴¹ “Beno kwenda na ntwala.” Mpe Israel tubaka, “Mbote, beto kudia, beto kunwa, mpe beto sepela.” Ba yina ba vukisaka nkonga mosi kintwadi mpe ba salaka mwa ba-credo, ba-organisation, ba-denomination, mpe bima yankaka, mpe ba

yidikaka nionso yayi. Mpe bakento ya bawu vwandaka zinga na kati ya bumvwama mpe disumu kuna. Oh, ba vwandaka nata bawu na banganda mpe nionso, me lwata na kitini mosi, me lwata ba-jupe ya fioti ya ba-tissu ya soyeux. Kana beno me monaka ntete mwa mikanda ya masolo ya bawu—ya bawu ya bilumbu yina, kisika ba ke tubila bawu, oh, ba vwandaka monaka yimbi mosi na zulu ya tatu mutindu ba ke sala bubu yayi. Kasi, na nionso ve, samu ba lendaka ve. Yinga. Mpe kikalulu ya bawu mpe mutindu ya bawu ya kuzinga; mpe bantinu, banganga-Nzambi, mpe bantu nionso.

²⁴² Yesu tubaka, “Beno ke vweza bayinzo ya mifwidi ya bakento, beno bantu ya luvunu.” Yandi tubaka yawu. Mpe bima yayi nionso ba vwandaka sala.

²⁴³ Profete yina telemaka kuna, kuna na zulu vwandaka tala yawu, yinsi yayi mutindu yayi, kuyituka ve ti ntima ya yandi pasukaka. Yinga, tata.

²⁴⁴ Ntangu yayi, beno ke tuba, “Wapi mutindu yandi me zaba yina vwandaka salama? Wapi mutindu yandi lendaka mona yawu na ntuala? Wapi mutindu?” Ya vwandaka monana nionso mbote. Na yina, bawu kele na madia mingi. Bawu kele na mingi ya kulwata. Bawu, bawu kele na bayinzo-Nzambi ya nene. Ba kele na ntomoso. Ba kunaka mbongo bisika nionso, bumvwama. Ba ke kina na bala-bala, ya kele na mambu ya mansoni, mpe bima yankaka, mpe mambu nionso ke tambula mbote. Kaka mutindu Amerique bubu yayi. Television me fuluka na bansaka ya mvindu, bakento ndambu kinkonga, nionso yankaka. Nionso beno ke mona kele kaka poto-poto ya masumu. Beno fwana ve kutala na television, kuzibula kaka meso ya beno, kutala bisika nionso. Bana-bakento, babakala, bakento: bawu ke kunwa makaya, ke kunwa malafu. Ba-Jézabel yayi ke tuba ti bawu kele Baklisto. Badiabulu ya mvindu yina ke tuba ti bawu kele ba-Methodiste, ba-Baptiste, ba-Presbytérien, ba-Catholique, mpe ba-Pentecotiste. Uh-huh. Uh-huh.

Kuyituka ve ti meso ya yandi fiotukaka ntangu yandi talaka. Huh! Ya kieleka.

²⁴⁵ “Ya ke monana nionso mbote. Wapi mutindu beno lendaka kusimba yawu? Kana beto ke sala. . .Wapi mutindu? Wapi mutindu? Beno tala awa. Mbote, beto—beto kele na million mosi diaka. Beto—beto kele. . .Beto. . .Bivinga ya beto kele, oh, yinzo-Nzambi ya beto kele nene mingi, ba fwana tunga bayinzo-Nzambi ya malu-malu. Mbote, beto kele na mbongo mingi, beto me zaba ve yinki kusala na yawu. Na yina, beto ke tunga bisika ya kulutula kitoko na—na yinsi. Bayinzo-Nzambi ya kulutula nene, yawu kele ya beto. Mpe beto me bikala diaka na mbongo mingi. Beno ke banza ve ti Nzambi me sakumuna beto?” Ve. Beno me tungama ve na zulu ya Ndinga ya Yandi.

246 “Mpe, Mpangi Branham, nge zola tuba ti Nzambi ke bebisa yawu?” Yinga, mosi na mosi ya yawu.

“Wapi mutindu nge me zaba?” Amos, wapi mutindu yandi zabaka?

247 Kaka mutindu dokotolo ke na kulonguka kimbevo mosi. Ntangu yandi ke mona kimbevo yina kele na mbevo, yandi zaba yinki kusala. Yandi zaba yina mbevo yina kele na yawu. Yandi zaba wapi kisika yandi kele na kimbevo. Mpe yandi zaba yina ke salama. Ya kele mutindu yina profete, profete ya kieleka, ntangu yandi ke mona. Mu ke kipe ve yina beno ke sala. Ntangu yandi ke mona disumu ke kwenda na ntwala, ya kele cancer ke kudia beno. Mpe ya me kwenda mingi na ntwala, na ba-Pentecotiste mpe bayankaka nionso, ya lendaka ve kuvutuka na manima. Ya me kuma ntama mingi. Bawu ke kufwa.

248 Ya kele mutindu yina Amos lendaka longuka diambu. Yandi longukaka yawu na nzila ya Ndinga ya Nzambi. Ya kele mutindu yina pro- . . . profete ya kieleka ke longukaka diambu, mpe yandi lendaka tuba na bakento yayi, “Beni meka ata fioti ve kukwenda na Lusambusu na bansuki ya kuzenga, ntangu beno me zaba yina kele mbote.” Yandi lendaka tuba na beno babakala, bayankaka na kati ya beno, mpe beno milongi yina ke mangaka Ndinga, mpe yina kele na mutindu ya nganda ya busantu, mpe ke kotaka na ba-organisation, samu na kutina diambu, ntangu beno me zaba yina kele mbote. Beni tala Ndinga mosi yina baprofete ya kieleka ke tala. Kizame ya kimbevo me tuba mutindu yayi, “Lufwa! Kukabwana!” Kaka mutindu dokotolo, yandi ke zaba diambu yango. Yandi zaba wapi mutindu ya bidimbu ya kimbevo yandi kele na yawu.

249 Beni tala yinsi yayi. Ntangu beno ke tuba, “Ba-Pentecotiste kele ya kubeba.” Ntangu, ba ke bika ve beno kwenda na yinzo-Nzambi ya bawu, samu beno ke longa na bakento samu na bansuki ya bawu ya kuzenga, mpe Biblia ke fundisa yawu. Ba ke na boma ti beno tuba kima mosi samu na . . .

250 Awa kilumbu yina, ntangu mu vwandaka sala ba-campagne, Roy Borders vwandaka kuna, na Côte Ouest, ba bokilaka yandi, nkonga ya balongi, kuna, oh, mu banza makumi yiya to makumi tanu na kati ya bawu, kisika mu vwandaka na lukutakanu ya nene. Bawu tubaka, “Tata Borders, mu ke zola kuyufula nge kima mosi.” Yandi tubaka, “Ya kele kieleka ti Mpangi Branham ke sadilaka Nkumbu ya Mfumu Yesu Klisto samu na kubotika?”

251 Tata Borders, muntu mosi ya lukumu, mutindu beno me zaba Mpangi Borders kele awa. Yandi tubaka, “Batata,” yandi tubaka, “Mpangi Branham, ntangu yandi kele na ba-campagne, kuna, mutindu yayi,” yandi tubaka, “yandi ke longaka ve. Yandi ke kwendaka kaka kuna mpe yandi ke sambila samu na bambevo. Yawu yina kaka yandi ke salaka.”

252 Yandi tubaka, “Yawu yina ve mu me yufula nge,” tubaka surveillant. “Yandi ke salaka yawu?” Ntangu yayi, ba vwandaka na ba-bande. Bawu me zaba. Yandi tubaka, “Yandi ke botikaka na Nkumbu ya Yesu Klisto?”

253 Yandi tubaka, “Yinga, na yinzo-Nzambi ya yandi mosi. Ya kele kaka kisika yina yandi ke botikaka, na yinzo-Nzambi ya yandi mosi.”

254 Yandi tubaka, “Yawu yina. Yawu yina kaka mu zolaka zaba. Beto ke zola yandi ve. Beto ke zolaka ve bunzambi-nzambi na kati ya bantu ya beto.”

255 Mpe kilumbu yina, ntangu nkundi ya munu ya mbote, Ed Daulton, kuzwaka mukanda yina katukaka na dibuundu ya ba-Baptiste. Yandi tubaka, “Beto me basisa nge na kimpangi ya ba-Baptiste, samu nge me kota na bunzambi-nzambi ya kubotika na Nkumbu ya Yesu.”

256 Mu ke zolaka kutelama na Paul, “Mu ke sambilaka Nzambi, na nzila ya yina yinza ke bokilaka bunzambi-nzambi, samu ya kele Ndinga ya Yandi.” Yinga, tata. Yinga. Oh, ya kieleka.

257 Dokotolo ke longukaka kimbevo. Yandi ke mona kisisa ya kele. Profete ya kieleka ke longukaka kimbevo, na nzila ya Ndinga. Yinki yandi ke salaka? Dokotolo ke longukaka kimbevo ya yandi, na nzila ya bidimbu ya kimbevo. Ya kele kieleka? Yandi ke talaka bidimbu ya kimbevo mpe yandi ke mona diambu yina kele na mbevo. Yandi ke mona wapi mutindu yawu me kwenda na ntuala, mpe yandi ke tuba, “Kima mosi ve lendaka salama.”

258 Mpe profete ya kieleka ke baka Ndinga ya Nzambi mpe ke longuka mambu, na manima yandi ke pesa yandi Nkisi. Mpe bantu ke losa yandi Yawu diaka na kizizi. Yinki ke salama? Bawu ke kufwa, yimeni; ba ke zola biese, ba me bendama na yinza nkonga ya bayina ba ke bokila luvunu! Kasi yawu yina mutindu ya profete ya kieleka. Beno me mona? Oh, la la!

259 Yandi ke mona bimbevo. Yandi monaka ti bawu ke kwenda ntama na Ndinga. Yandi monaka Ndinga. Mpe yandi zabaka bandandu yina ya ke basisa. Yandi monaka bumvwama yina ba vwandaka zinga, yandi monaka mutindu bakento vwandaka sala. Yandi monaka mutindu banganga-Nzambi yina vwandaka sala, wapi mutindu bawu kwendaka ntama na kisambu ya kieleka ya Nzambi, mpe bima ya mutindu yina. Kuna, yandi vwandaka—yandi vwandaka na mvutu. Yandi tubaka, “Nzambi yina beno ke tubaka ti beno ke sadilaka ke bebisa beno.”

“Samu na yinki?”

260 “Beno me zitisa ve Misiku ya Munu.” Mpe kasi ba vwandaka banza ti ba vwandaka na yawu. Mu me tanga yawu awa ve? nzila ya 2, ya 4. . . kapu ya 2, nzila ya 4, “Samu mu me soola nge na kuvwanda. . . Ya mabuta nionso ya ntoto, mu me soola nge, mpe

kasi nge ke manga na kutambula na Misiku ya Munu.” Beno ke banza. . .

²⁶¹ Profete yayi ya fioti, na dibandi vwandaka kuna na mandefu yina ya mpembe; yina vwandaka tala na nswalu nionso, yina vwandaka basisa tiya mpe banlemo; na kutubaka na nkonga yayi ya banganga-Nzambi mpe nionso yina, mpe tubaka, “Nzambi yina beno ke tuba ti beno bantu ya luvunu ke na kuzinga mutindu beno ke na kusala, Nzambi yina mosi ke bebisa beno.” Beno ke banza ti yandi zolaka kuwisana na bawu? Huh! Yandi tubaka. . . Oh, la la! Yandi, beno meka yandi bubu yayi mpe beno tala kana yandi ke sala yawu. Ve. Kasi yinki yandi ke sala? Yina kele mutindu ya kieleka ya profete ya kieleka. Yandi vwandaka na Ndinga. Yandi zabaka yina Yawu vwandaka.

Mutindu Michée ya ntama. . .

²⁶² Mwa bébé yina ya fioti mu biekaka, mu me tula mwa masonuku yankaka na lweka, na mwa ntangu fioti, samu mu ke landila ntangu.

²⁶³ Kasi, Michée, ntangu yandi telemaka na ntwala ya Achab, yandi talaka bawu. Yandi zabaka Ndinga. Michée longaka Ndinga na bawu. Samu na yinki? Michée talaka vision ya yandi, Malongi ya yandi, na Ndinga ya Nzambi. Mpe yandi monaka ti Malongi ya yandi mpe Ndinga vwandaka mutindu mosi. Samu, Ndinga tubaka ti Yandi ke singa Achab, mpe Yandi ke sala ti bayimbwa kulembula menga ya yandi. Yawu yina Ndinga tubaka.

²⁶⁴ Na yina, Michée kuzwaka vision. Na yina, yandi vwandaka profete. “Beto tala Ndinga yina ke kwisa na munu.” Mpe yandi sambilaka, “O Mfumu Nzambi, yinki mu fwana sala? Yinki mu fwana tuba na nkonga ya balongi me telema awa? Awa kele ba-organisation. Bawu nionso na yinsi me vukana samu na kunwanisa munu, Mfumu. Munu yayi awa na ntwala ya ntinu. Yinki mu fwana tuba?”

²⁶⁵ Mpe yandi kotaka na vision. Yandi tubaka, “Beno mata kuna. Beno kwenda.” Yandi tubaka, “Kasi mu me mona Israel me panzana mutindu mameme kukondwa muvungi.” Yinga.

²⁶⁶ Surveillant yayi—yayi ya kizunga kwisaka mpe bulaka yandi mbata na yinwa, mpe tubaka, “Wapi kisika Ndinga ya Nzambi, Mpeve ya Nzambi, me kwenda, ntangu Yawu me basika na munu?” Basikaka na yandi?

²⁶⁷ Beno me zaba yina Nzambi tubaka? Yandi bikaka mpeve ya yimbi kukulumuka, kukwisa na kati ya bawu, samu bawu vwandaka me tungama ve na zulu ya Ndinga, na kubanda.

²⁶⁸ Biblia me tuba, “Kana ba zolaka ve kukwikila Ndinga, Yandi zolaka pesa bawu ngolo ya kukwikila na mambu ya luvunu, samu na kukwikila luvunu, mpe zolaka fundisa bawu na yawu.” Yawu yina kaka ba-organisation yayi mpe bantu ya yinsi yayi ke

sala bubu yayi, na kukwikilaka luvunu, samu ba fundisa bawu ba yawu. “Samu ya kele ve na Nkumbu yankaka ba pesaka na nsi ya Mazulu na nzila ya yawu beno fwana kuzwa mpulusu.” Beno sungama kuna, beno bantu ya ba-organisation, mpe nionso yina. Yinga.

²⁶⁹ Ntangu yayi, yinki bayayi yankaka...?...Yinki baprofete yayi yankaka vwandaka tala? ba vwandaka baprofete. Yinga, tata. Bawu vwandaka baprofete. Kasi kana ba zolaka telama mpe kutala profesi ya bawu na Ndinga!

²⁷⁰ Kana ba-Methodiste zolaka telama bubu yayi mpe kutala profesi ya bawu, ba zolaka ve kulosila masa na zulu ya mosi na yankaka. Ba zolaka kundima Mpeve-Santu. Ba zolaka botika bantu nionso na kati ya masa, na Nkumbu ya Yesu Klisto. Kana ba-Assemblée de Dieu zolaka telama bubu yayi mpe kutala profesi ya bawu, ba zolaka vutuka na Ndinga. Kana ba-Unitaire, bubu yayi, zolaka telama mpe kutala profesi ya bawu, ba zolaka vutuka na Ndinga.

²⁷¹ Kasi, beno me mona, kana baprofete yayi zolaka telama mpe kutala profesi ya bawu! Bawu banzaka. Bawu tubaka, “Yina kele ya beto. Na yina beto ke mata kuna na Ramoth-Galaad mpe beto ke baka yawu, samu yawu kele ya beto. Josué pesaka yawu na beto.”

Kasi Michée tubaka, “Yina ke wakana mbote.”

²⁷² Kasi yawu yina ya kele. Beno ke zola ve kubanza. Beno ke zola kwikila yina Nzambi tubaka. Beno banza na kima mosi ve.

²⁷³ Yinki kana Abraham zolaka banza? Wapi mutindu yandi zolaka bika yinsi yayi? Wapi mutindu yandi zolaka kuzwa na bamvula nkama mosi, kulandila na kupesa lukumu na Nzambi, samu ba zolaka kuzwa bébe yayi na nzila ya Sarah, yina vwandaka na bamvula makumi yivwa?

Beno losa ntama mabanza. Beno kwikila kaka.

²⁷⁴ Beno ke bika diabulu kutuba na beno, “Beno zaba, Mpangi Branham kele kima mosi ve kasi muntu ya luvunu.”

²⁷⁵ “Ntangu yayi, mu ke vingila fioti ntangu yayi, mu ke tala kana yandi kele ya kusungama. Beto tala kana malongi ya yandi kele ya kieleka. Beto vutuka na Biblia.” Ve, beto kwenda ve... Yandi ke bika ve beno sala yawu. Ve, ve. Beno me mona?

²⁷⁶ Kasi yandi ke tuba kima mosi ya yimbi samu na munu, na yina yandi fwana vwanda ya kusungama, na yina beno ke vwanda na yawu kaka na mabanza, beno ke telama mpe beno ke banda na kubanza, “Yinga. Yandi lendaka ve kusala *yayi*. Yandi lendaka ve kusala *yina*.” Beno ke banda na kutala munu, mbote, beno lendaka kuzwa bima mingi.

²⁷⁷ Mpe beno zolaka landila na kutala kaka Mfumu Yesu. Beno lendaka kuzwa bima mingi. Beno tala Yandi, na mwa ntangu fioti. Mu ke tula mosi na mosi ya beno longi. Ntangu yayi beto ke

zimbana ti Yandi vwandaka na zulu ya ntoto. Awa kele Mwana-bakala yina me siamisama, yinza ya muvimba kuna, ti Yandi kele Mwana ya makangu. Mama ya yandi kuzwaka Yandi na ntwala yandi na tata ya Yandi kukwelana. Ya me siamisama. (Kuna, ba ke tala ve na Ndinga, “Mwense mosi ke kuzwa kivumu.”) Ba ke kwenda kaka na yina bawu ke kuwa, yina bawu ke mona, “Mwana ya makangu.” Ba tubaka na Yandi ve ti Yandi butukaka na disumu, mpe ke meka na kulonga bawu? Mu kele. . . Beno me mona?

²⁷⁸ Mpe beno tala yina Yandi vwandaka sala. Yandi vwandaka panza mabuundu nionso yina vwandaka na kati ya yinsi kuna. Ya kieleka? Ba-organisation, nionso yankaka.

²⁷⁹ Yinki Yandi vwandaka? “Mwana ya mbuta yina vwandaka kwenda bisika nionso mutindu yayi, Mwana-bakala ya ntwenia, yina kele ve na denomination mosi. Beno tuba na munu dibuundu yina Beno ke kotaka. Nani kele tata ya Beno? Beno ke tubaka ti Joseph kele ve tata ya Beno?”

“Joseph kele ve tata ya Munu,” Yandi zolaka tuba.

“Mbote, nani kele Tata ya Nge?”

“Nzambi kele Tata ya Munu.”

²⁸⁰ “Mbote, Nge fanatikiki yayi! Yawu yina kieleka Nge kele. Nge, kele Muntu, mpe Nge ke tuba ti Nzambi kele Tata ya Nge?”

²⁸¹ Kana ba zolaka tala yawu na Ndinga! Alleluia. Beno ke mona ve yinki? Ndinga zolaka kukuma muntu. Bawu talaka ve vision ya bawu na Ndinga. Yawu yina.

²⁸² Yawu yina diambu bubu yayi. Beno ke tala ve ba-vision ya beno na . . . profesi ya beno—ya beno mpe malongi ya beno, na Ndinga ya Nzambi. Muntu mosi ke meka kutuba na beno Kieleka, na yina beno ke dasukila yandi, kaka Amos zolaka sala yawu, Amos salaka yawu. Beno ke sala mutindu mosi.

²⁸³ Ntangu yayi beno tala awa. Yandi kele mutindu yayi. Ntangu yayi, beno lendaka fundisa Yandi, ntangu yankaka, ya kieleka, kana beno lendaka ve kuvutuka na Ndinga. Bawu ke sala mutindu mosi. Ba ke fundisa Yandi bubu yayi.

²⁸⁴ Yinki kana beno bakento, *awa* mpe *awa*, yinga, samu na yinki beno ke tala dibanza ya beno ya kuzenga bansuki ya beno na Ndinga, mpe beno tala yina Yawu me tuba? Beno me mona? Samu na yinki beno ke salaka ve bima yina?

²⁸⁵ Samu na yinki beno ke tala ve mbotika ya beno, ya “Tata, Mwana, Mpeve-Santu,” “butatu” yina ya luvunu, mutindu ba me bokila yawu, yina kele ve kima yankaka na yinza kasi bisalu tatu ya Nzambi mosi, bisalu? Ata *nkumbu* mosi ve ya “Tata.” Ya kele ve na kima mutindu *nkumbu*, “Tata, Mwana, mpe Mpeve-Santu.”

²⁸⁶ Nkumbu ya Tata, Mwana, mpe Mpeve-Santu, yina kele, “Mfumu Yesu Klisto.” Beno tala mbotika ya beno mutindu ba botikaka muntu nionso na kati ya Biblia. Kana beno zolaka tala mabanza ya beno na Ndinga, beno—beno zolaka vutuka mpe beno zolaka baka mbotika na Nkumbu ya “Mfumu Yesu Klisto.”

²⁸⁷ Yawu yina Paul tubaka na bawu na kusala. Mpe yandi tubaka, “Kana muntu yankaka me longa kima ya kuswaswana, bika yandi—bika yandi singama, ata ti Wanzio mosi me kwisa.”

²⁸⁸ Beno zaba, bambala mingi, Bawanzio ke kulumukaka. Oh, wapi mutindu ba-Pentecotiste ke ndima yawu!

²⁸⁹ Yinki ntangu Santu Martin vwandaka kuna, mpe kuna vwandaka nsemo ya nene me telama na ntwala ya yandi?

²⁹⁰ Muntu yina ba botikaka na Nkumbu ya Yesu, yina kwikilaka na Mpeve-Santu, mpe zitisaka Ndinga! Mpe ba-Romain mangaka yandi, mpe salaka yandi nionso ba lendaka sala, ba mekaka na kupesa yandi ba-dogme ya bawu mpe malongi ya bawu me salama na bantu. Bakala yina kangamaka na Ndinga.

²⁹¹ Kilumbu mosi, na ngolo ya yandi, bampeve ya yimbi kwisaka na yandi mpe mekaka na kutuba na yandi. Yandi kipeke bawu ve.

²⁹² Kilumbu mosi, Satana kwisaka mutindu yina, mutindu Klisto, me lwata yimpu ya kimfumu, me lwata basapatu ya wolo, yandi telemaka kuna mpe tubaka, “Nge ke . . .” Milaka ya tiya vwandaka ziunga yandi. Yandi tubaka, “Nge ke zaba munu ve, Martin? Mu kele Mfumu ya nge. Fukumina munu.”

Martin talaka yandi. “Kima mosi ke tambula mbote ve kuna.”

²⁹³ Yandi tubaka, “Martin, nge ke zaba munu ve?” Yandi tubaka, “Mu kele Mfumu ya nge mpe Mvulusi ya nge.” Yandi tubaka, “Fukumina munu.” Yandi tubaka yawu bambala tatu.

²⁹⁴ Mpe Martin talaka kuna. Yandi monaka, ba ke lwatisa Klisto yimpu ya kimfumu na bantu ya Yandi, na Nkwizulu ya Yandi. Yandi ke lwata ve basapatu ya wolo. Yandi tubaka, “Kwenda ntama ya munu, Satana.”

Oh, ba-Pentecotiste zolaka ndima yawu ve? “Oh, Wanzio ke ngenga na nsemo!”

²⁹⁵ Kento yina katukaka kuna, na Chicago kisika mu ke kwenda, yandi tubaka, “Mpangi Branham, balongi kuna me tuba ti kana ya vwandaka Wanzio ya Mfumu tubaka na nge na kubotika na Nkumbu ya Yesu, ba zolaka ndima yawu. Kasi ya kele mabanza ya nge mosi?”

²⁹⁶ Mu tubaka, “Kana Wanzio ya Mfumu me tuba kima yina me swaswana na Yawu, ya zolaka ve kuvwanda Wanzio ya Mfumu.” Beno me mona?

297 Kana Wanzio mosi me tuba na beno kima yina me swaswana na Ndinga *yayi*, bika yawu vwanda luvunu. Mpe kana muntu mosi me tuba na beno, munati-nsangu yina me katuka na Nzambi, me tuba ti yandi me katuka na Nzambi, mpe yandi me tuba na beno, “Ya kele mbote na kubotika, na nkumbu ya ‘Tata, Mwana, Mpeve-Santu,’” bika yandi vwanda muntu ya luvunu.

298 Kana muntu mosi me tuba na beno, “Ya kele mbote samu na beno, na kuzenga bansuki ya beno, mpe bima ya mutindu yina; ti beno fwana lwata yimpu na yinzo-Nzambi, bonnet mosi, ‘samu yawu vwanda vwale ya beno,’” bika yandi vwanda muntu ya luvunu.

299 Ndinga ya Nzambi, kele Kieleka. Bima yayi nionso me swaswana na Ndinga, bika yawu vwanda luvunu. Ya kele Ndinga, kele Kieleka. Ya ke telema ngwi.

300 Yawu yina Michée lendaka zaba ti profesi ya yandi katukaka na Nzambi, samu ya vwandaka na Ndinga ya Nzambi. Yinga, tata. Vision ya yandi vwandaka bakana na Ndinga ya Nzambi.

301 Oh, kana Amos vwandaka awa, yandi zolaka kangama na Ndinga. Ya kieleka. Kasi, beno me mona, yinki kele diambu bubu yayi, na beto, ya kele mutindu ya kele na bawu. Mu ke zola kusukisa. Diambu na beto kele mutindu ya vwandaka na bawu. Ba longusaka bawu, na nganda ya Lufulu. Yesu tubaka, “Beno me sala ti Ndinga ya Nzambi kukondwa na binkulu ya beno.” Mpe yina kele mbotika ya yimbi! Yina kele kidimbu ya luvunu ti beno me kuzwa Mpeve-Santu! Bayankaka na kati ya bawu tubaka, “Kupesa mbote.” Bayankaka na kati ya bawu tubaka, “Kutuba na bandinga ya malu-malu.” Mu me kuwaka bampeve ya yimbi ke tuba na bandinga ya malu-malu, mpe kupesa mbote, diaka. Yinga, tata. Yina kele ve kidimbu ya Yawu. Ntangu yayi, bima yayi nionso mutindu yayi, mpe bima nionso yina, beno me mona, beno ke kwenda ntama ya Ndinga ya Nzambi samu na kulonga binkulu yina. Ya kieleka.

Ntangu yayi, yandi zolaka, yandi zolaka vutula beno na Ndinga.

302 Kasi beto kele, milongisi ya beto bubu yayi, me longa bantu, na nganda ya Lufulu ya Ndinga ya Nzambi. Ntangu beno kuwa na bukebi.

303 Yawu yina ba salaka kuna. Yawu yina Amos vwandaka tuba na bawu. “Nzambi yina beno ke tuba ti beno me zaba, Yandi kele Mosi yina ke bebisa beno.”

304 Ntangu yayi, beto me longa bawu, na nganda ya (yinki?) Lufulu ya “Lukwikilu yina ntete kangulaka batata ya bapentecotiste,” yinga, Biblia. Ba longaka kombelo ya luvunu! Ba longaka mbotika ya luvunu! Bima nionso, ya luvunu, ya luvunu, ya luvunu, yina me kabwana na Kieleka.

305 Beno ke kwikila yawu ve? Beno vutuka na Biblia, mpe beno baka “kombelo” ya beno, mpe beno baka ya beno “Tata, Mwana, Mpeve-Santu,” mpe “kulosila masa,” mpe bima yayi nionso, mpe beno vutuka mpe beno tala kana ya kele Masonuku. Yawu yina nzila. Beno tala kana yawu kele na zulu ya Lufulu. Beno me mona? Bawu kele ntama ya Lufulu.

306 Na yina, Paul tubaka ti. . . Biblia—Biblia ke tuba ti. . . ti, “Dibuundu ya Nzambi me tungama na zulu ya Malongi ya bantumwa mpe baprofete.” Baprofete mpe bantumwa fwana vwanda mutindu mosi. Ya kele kieleka.

307 Yinki? Beto me kwenda ntama na Lufulu ya Ndinga, na balufulu ya ba-denomination.

308 Beno kuwa ntangu yayi. Mu ke sukisa. Beno lwata biwidi ya beno ya kimpeve. Beno kuwa.

309 Beto me kwenda ntama na Lufulu ya Ndinga, mpe beto ke pema na zulu ya lufulu ya denomination. Bantangu yikwa mu lendaka vwanda na yawu diaka? Bangunga tatu diaka. Beto me kwenda ntama ya Lufulu ya Ndinga, samu na lufulu ya biese ya yinza, mambu ya yinza, mambu ya mansoni ke na kukota na dibuundu. Ntama na Ndinga, samu na ba-credo. Yina ke baka munu basabala tatu samu na kulonga kaka, kati-kati ya dilongi ya munu, samu na kutubila yawu kuna. Ba me kwenda ntama na Ndinga, samu na denomination, ndinga ya denomination. Ntangu dibuundu ke kuma denomination, kaka na ntangu yina ya tungama na zulu ya Ndinga.

310 Ya kele kaka na kima mosi ya kusala. Beno vutuka kisika yawu bikanaka, mpe beno kwenda diaka. Beno vutuka na Ndinga. Ya kieleka. *Kubalula ntima* zola kutuba “kwenda, beno vutuka, beno baluka.” Beno ke kwenda na nzila ya yimbi. Mbote mingi.

311 Denomination mosi ya biese. Denomination ya yi- . . . Lufulu, mu zola tuba, ya—ya biese, lufulu ya bima ya yinza, lufulu ya ba-credo. Mpe nionso yina, kintwadi, me basisa kubeba ya bumuntu, kubeba ya kimpeve.

312 Yandi yina vwandaka profete ya kieleka, yandi zolaka mona na kati ya beto ya kieleka yina yandi monaka na kati ya bawu. Kana yandi vwandaka awa na zulu ya estrade yayi na suka yayi, mpe mu zolaka tuba, “Mpangi Amos, profete ya nene ya Nzambi, nge muntu ya kukondwa boma, kwisa awa mpe baka kisika ya munu,” yandi zolaka longa Ndinga yayi. Yandi zolaka sala yawu. Yandi kele profete. Mbote mingi. Yandi zolaka longa Yawu kaka mutindu ba sonikaka Yawu, kaka yina beto ke na kulonga na ntangu yayi. Mbote mingi. Yandi zolaka mona, na kati ya bawu yina yandi ke mona na kati ya beto, kubwa ya bumuntu.

313 Beno tala, bankundi ya munu. Bantu yikwa awa, na kati ya yinzo-Nzambi yayi awa na ntangu yayi, ke mona ti yinza kele ya kubwa na bumuntu? [Dibuundu me tuba, “Amen.”—

Mu.] Na yina, beto me zaba ti ya kele mutindu yina. Yinki kele diambu? Yawu me tungama na nganda ya Ndinga. Ya kieleka. Mbote mingi.

314 Amos nganinaka ata fioti ve luyalu. Beno me mona yandi awa, ntangu beno ke tanga yawu ntangu beno ke vutuka na yinzo? Yandi nganinaka ata fioti ve luyalu, yandi nganinaka dibuundu samu yandi soolaka luyalu ya mutindu yayi. Hum!

315 Beno bantu ya politiki, beno bika mu kotisa yawu na kati ya beno na mwa ntangu fioti, awa mpe na yinza ya muvimba, kisika yawu ke kwenda. Dibuundu soolaka kima ya mutindu yina mutindu Jéroboam. Mu ke kukiyufula kana beno, beto, me sala ve kima ya mutindu mosi? Beto tuba ti ya kele luyalu ya mbote; luyalu lendaka ve kutunga yinzo na zulu ya matadi ntangu bantu me soola yina na zulu ya zelo. Mutindu yina ve? Beno tuba ve, “Luyalu ya beto! Luyalu ya beto!” Ya kele beno, yinsi. Ya kele bantu. Wapi mutindu beto lendaka. . .

316 Longi mosi tubaka na munu, yandi tubaka, “Mpangi Branham,” yandi tubaka, “tala. Mu zaba ti nge kele ya kusungama na Yawu. Kasi,” yandi tubaka, “kana mu ke longa Yawu, denomination ya munu ke losa munu na nganda, bantu ya munu ke basika na dibuundu.” Yandi tubaka, “Mu ke longa diaka ve dilongi yankaka.”

Mu tubaka, “Longa Yawu, kaka.” Yinga, tata.

317 Ya kele Ndinga ya Nzambi. Beno kele na kiyeka. Kana beno kele profete ya Nzambi, ya kieleka, beno ke kangama na Ndinga. Kana ve, beno ke kangama na denomination ya beno. Yina me tala kisika beno me katuka.

318 Beno tala. Ve, tata. Beto lendaka ve kutunga, luyalu lendaka ve kutunga yinzo na zulu ya Ditadi ya ngolo ntangu bantu me voté yinzo ya biese na zulu ya bazelo ya putulu.

319 Beno tala yina beto me zola. Beto baka kaka munuti mosi ntangu yayi. Mu ke banza ti mu ke lembisa beno ve. [Dibuundu me tuba, “Ve.”—Mu.] Kasi beto tala yina beto me zola, na munuti mosi kaka. Mu lendaka ve kuluta nsamununu yayi, note yayi. Beno tala yina beto me zola.

320 Beno tala television ya beto. Yawu yina beto ke zola. Beto ke zola mwa ba-comedien yayi me telama kuna mpe ke sala bansaka yayi nionso ya mvindu, mpe beto ke bikala na yinzo na kisika ya kukwenda na lukutakanu ya bisambu na Kilumbu ya tatu na nkokila, to mulongi ke basisa beno na ntwala samu ti beno kwenda kutala yawu; nkonga mosi ya mvindu, ya kukondwa busantu, yina me kwelanaka mbala tanu to sambanu, kento ya kindumba, yina ke sala bansaka ya buzoba, yina me lwata bilele yina ke lakisa nzutu, yina ke sala nionso yandi me zola. Mpe beno ke zolaka yawu kulutila beno ke zolaka yinzo ya Nzambi, ya ke talisa mutindu ya mpeve yina kele na kati ya beno.

321 Beto ke ndima yawu. Beto, bantu, kana bantu ya yinsi yayi zolaka sonika mikanda na luyalu ya beto, beto tuba ti mikanda ba-million nkama kukuma na luyalu na mbala mosi, “Beno sukisa manaka yina ya mvindu,” ba zolaka sala yawu. Beto kele bantu. Kasi beto, bantu, ke zola mvindu, na yina yawu yina beto kele na yawu.

322 Beno tala manaka ya radio. Oh, la la! Ba me soba *Ditadi Ya Mvu Na Mvu* na twist. Uh-huh. *Kulunsi Ya Ntama Ya Ngolo* na swing, ba ke kina Rock-and-roll kuna. *Kulunsi Ya Ntama Ya Ngolo*, yinga, ya kieleka, na ba-radio, television. Nionso . . . Beno baka awa, ntama mingi ve, ba-cerceau yayi, bana-bakento yayi ya fioti. Bima nionso kele kaka mambu ya nsoni ya kulutula mingi, yawu yina beto ke zolaka.

323 Nani me simba yawu? Bière, wiskey, makaya, mbongo ya yinsi. Yinki bawu ke sala? Ba ke baka mbongo ya bawu ya mpaku, yina lendaka kwenda na luyalu samu na bampaku, mpe ba ke futa yawu samu na manaka ya mvindu ya kukondwa busantu yina ba ke tulaka na television.

324 Ba-Pentecotiste vwandaka kwenda ve kutala ba-film yina ya mvindu, ya kukondwa busantu ntangu ba vwandaka tula yawu na cinema. Diabulu me kuzwa beno, yandi me tula television na kati ya yinzo ya beno.

325 Mutindu ya profete ya kieleka kele mpasi mingi, kasi beto kangama na Kieleka. Yinga, tata.

326 Beno tala ba-panneau ya beto ya bansangu. Bakento ke telama kuna, na makaya na maboko ya bawu, Jézabel nionso na kati ya yinsi. Mu kwendaka na . . .

327 Kilumbu yina, mu monaka kima ya ngitukulu. Ya vwandaka na kento mosi yina kwenda kuna na lukolo, samu na kubaka bana, ntangu mu kwendaka kuna samu na kubaka ya munu, yina vwandaka mosi kaka yina vwandaka ve na kupé; mpe, yawu, madidi vwandaka mingi. Bawu nionso vwandaka na dikaya. Kaka ntangu ba ke kuma kuna mpe ba ke telama, kana bawu kele ve na dikaya, ba ke pelisa mosi na nswalu nionso, mpe, “Fiu! Beno me mona wapi mutindu mu ke kunwa yawu malembe?” Yandi me simba na portièrè, mutindu *yayi*, na dikaya na diboko ya yandi. Mpe kana beno tuba kima mosi samu na yawu, oh, ba ke pasuka. Ya kieleka.

328 Kana beno ke tuba kima mosi na ricky to na elvis, to mosi na kati ya bawu kuna, ba lendaka bula beno munduki. Mpe luyalu ke nungisa bawu, samu bawu kele kaka bantwenia. “Oh, ya kele mbote mingi. Bawu, bawu me bakula ve. Bawu kele bantwenia. Beno kanga meso samu na yawu.”

Ntangu yayi beno me mona yina profete ya kieleka zola kutuba, mutindu ya yandi?

³²⁹ Beno tala bantu yayi ya bandosi na kati ya mabuundu, na denomination ya bawu, ba ke bula beno munduki na mukongo. Kima mosi kaka ke kebaka bawu na kusala yawu, kele mawa ya Nzambi, tii kuna Nsangu me longama. Diabulu zolaka kufwa beno, kana yandi lendaka sala yawu. Ya kieleka. Kasi Nsangu fwana longama. “Munu Mfumu ke vutula.” Ya kieleka. “Na matadi yayi Mu lendaka basisa yawu.” Ya kieleka. Mbote mingi.

³³⁰ Ba-film ya beto, ba-panneau publicitaire ya beto, bansumuki ya beto ya fioti ke zolaka biese yina ke tubaka ti bawu kele Baklisto. Bantu yina ke tubaka ti bawu kele Baklisto; bantu yina ke zolaka biese, bawu kele na mpwila ya mpusa. Bakento, ba ke lwata bilele ya mansoni; babakala ke tala bawu, ba ke bokila bawu na mwita, ba ke tuba ti bawu kele Baklisto, ba ke basika. Na yina, ba kele ve—ba kele ve na . . .

³³¹ Ya kele kima ya nene na Floride, na Californie, ti bawu kele na ba-club ya nene ntangu yayi. Babakala nionso ke vukana mpe ba ke losa bafungula na kati ya kima mosi, mpe bakento ke kwenda lokota mosi ya bafungula kuna na kati. Mpe na yina munkwa ya yawu ke nata yandi na yinzo ya yandi, ya me kuma “kento” ya yandi. Ba ke zinga kintwadi na sabala mosi, na manima ba ke vutuka, ba ke losa fungula, ba ke losa diaka bafungula ya bawu kuna na kati. Beno me mona? Ya kele ba-club. Bana ya makangu mpe nionso yankaka, bangulu ke kudia bangulu, bayimbwa ke kudia bayimbwa. Yinki kele diambu? Ya kele samu ba me bika Ndinga.

³³² Ba me zaba ve yina bumuntu zola kutuba. Bawu kele kuna me lwata mwa ba-robe ya fioti ke lakisa nzutu, mpe bima ya mutindu yina, mpe babakala ke lula bawu, mpe ba ke banza ti bawu kele na bumuntu. Ntangu yankaka beno me sala kima mosi ve ya yimbi, mpangi-kento, kasi beno bika mu tuba na beno kima mosi, beno kele kisalulu ya diabulu. Mpe na Tribunal ya Lusambusu, MUTINDU ME TUBA MFUMU, beno ke pesa mvutu samu beno sala kindumba, mpe moyo ya beno ke zimbana. Beno me zaba yawu kulutila mbote. Beno me zaba yawu ntangu yayi, na mutindu nionso. Ya kieleka.

³³³ Systeme ya beto nionso kele ya kubeba mpe ya kupola. Ya kele bantu ya beto, yawu yina bawu ke zola. Mutindu bakala ya mbote ya yinzo, mbote, kana bakala vwanaka bakala ya mbote ya yinzo, beno yina ke nganinaka luyalu. . . Yawu yina bana-bapakala ya beto kele kuna mpe ba me sala bawu nsuni ya kubula munduki, ya kieleka, samu na kubeba ya beto mosi. Kana beto ke zolaka Mfumu mpe ke sadilaka Mfumu, mpe votaka mutindu ya mbote ya luyalu mpe bima yankaka nionso, ya ke vwanda kisika ya mbote. Ya kieleka. Beto ke vwanda na bamvita ve. Ve. Nzambi kele kisika ya beto ya kubumbama mpe ngolo ya beto. Kana ba me fidisa bana ya beto ya babakala kuna mpe ba ke kufwa bawu, mpe bawu ke kufwa bawu nionso, mpe bima nionso yankaka, ya kele bisalu ya beto me sala ti yawu salama.

Nzambi me tuba mutindu yina, na kati ya Biblia, mpe Yandi me sobaka ve. Yandi kele kaka mutindu mosi. Ya kele bantu ya beno ke zolaka yawu.

³³⁴ Mutindu bakala ya mbote ya yinzo, yinki kana yandi kele bakala ya mbote? Yandi ke zola kusala mbote. Yandi ke zola kuzinga samu na Nzambi. Mpe yandi kele na dibuta yina ke zolaka biese, mpe kindumba. Yinki bakala mosi ke sala, ntangu kento ya yandi ke zola kulwata bakupe, mpe ke lwata bilele yina ke lakisa nzutu, mpe yandi ke basika mpe ke zinga mutindu Jézabel, bana ya yandi ya bakento mpe bana ya yandi nionso, bawu nionso? Tata ya yandi. . . Mwana ya yandi ya fioti ya bakala yina yandi me sansa, mpe yina yandi zolaka, yina yandi simbaka mpe yambaka, yina yandi tulaka na mbeto, mpe sambilaka samu na yandi, yandi ke telama, yandi ke tuba, “Kiboba ya munu kele kilawu. Yandi ke banzaka kaka na Biblia.” Yinki bakala yina lendaka sala na dibuta ya yandi?

³³⁵ Ya kele kima ya mutindu mosi na luyalu ya beto, samu na bantu ya yandi awa. Beno nganina ve luyalu. Beno nganina nkonga yayi ya mabuundu ya retrograde, yina me kotisa bima ya mutindu yayi na politiki ya bawu, mutindu ba kele na yawu. Yawu yina bawu ke zolaka. Yawu yina bawu votaka yawu, mpe yawu yina bawu kele na yawu. Mpe yawu yina lusambusu ya Nzambi kele na zulu ya bawu. Mpe bawu ke buka yina bawu kunaka. Ba ke kuna yawu ntangu yayi, mpe ba ke buka yawu kuna na ntuala. Beno tala. Oh! Beto me bela kilawu. Oh, yinga.

³³⁶ Beto ke meka na kukota na Russie na nzila ya mbongo. Beto ke meka na kuleba communisme na nzila ya mbongo. Beto ke meka yawu. Na yina, na nzila mbongo, beno lenda ve kusumba makabu ya Nzambi. Ya vwandaka na mwana-bakala mosi, Simon, yina mekaka kusala yawu kilumbu mosi, mpe Pierre tubaka, “Beno ke kufwa na mbongo ya beno.” Beto ke baka kisika ya Simon yina ya ndoki, yina mekaka kusumba dikabu ya Nzambi.

³³⁷ Beno vutuka na Ndinga. Beno vutuka na Nzambi. Beno vutuka na Klisto. Na yina beno vwanza ve na boma ya communisme. Beto ke soola bakala ya mbote. Beto ke vwanza na bakala yankaka mutindu Abraham Lincoln, George Washington, bantu yina vwandaka babakala ya kieleka. Beno nganina ve luyalu yayi kele awa. Ya kele beto mosi ba fwana nganina. yawu yina Amos zolaka tuba. Mpe yawu yina profete nionso ya kieleka ya Nzambi ke tuba, kana yandi me zaba Ndinga ya Nzambi. Kana yandi kele profete ya kieleka, yandi—yandi me zaba Ndinga, samu Yawu ke kwisa na yandi.

³³⁸ Israel, na ngwisani ya bawu na—na mbeni ya bawu yina ba salaka. Ntete, ba zolaka kwenda ntama na Ndinga ya Nzambi, na ntuala ba lendaka sala ngwisani na mbeni ya bawu.

339 Mpe na ntuala beto ke sala ntete ngwisani na bambeni ya beto mpe nionso, beto fwana kwenda ntama na Ndinga ya Nzambi. Uh-huh. Ya kele mutindu mosi ntangu yayi, beto ke bika Rome kuyala. Na yina, beto ke salaka yawu, ntangu nionso. Yandi me baka luyalu. Yandi ke na kubaka bisika. Yandi me baka bantu. Ntangu yayi yandi ke na kubaka mabuundu.

340 Yinki beto ke na kusala? Beto ke ningana ve, beto ke wisana na bawu. “Oh, ya ke sala luswaswanu mosi ve kana ya kele mutindu *yayi* to mutindu *yina*. Nionso yayi kele Nzambi, na mutindu nionso.” Beno bamputu, bantu ya kiadi, mpe retrograde yina ba ke bokilaka bapofete. Yinki kele diambu ya beno? Ba me zaba ve Ndinga samu na Nzambi mpe bima yayi. Ba ke longukaka ve Ndinga. Ba me zaba yawu ve. Ba ke tuba ti communisme ke yala yinza. Ve, ya ke sala yawu ve.

341 Romanisme ke yala yinza, mpe ya ke sala yawu na nsi ya nkumbu ya Buklisto. Biblia, Yesu tubaka, “Ya ke vwandaka pene-pene, ti ya ke vuna yina ba Soolaka, kana ya lendaka salama”?

342 Yina beto kele na yawu nsatu bubu yayi. . . Bika mu sukisa, na kutubaka mutindu yayi. Ntangu yayi mu ke sukisa. Yina beto kele na yawu nsatu bubu yayi kele profete yankaka ya kieleka. Amen. Beto kele na nsatu ya bakala yina Ndinga ya Nzambi ke kwisa na yandi. Yinga, mpangi-bakala. Ba ke losa yawu mpe ba ke manga yandi, mpe ke basisa yandi na nganda, kasi yandi ke sala kaka mwa dibulu mosi. Yandi, yandi. . . Yinga, uh-huh. Yandi ke losa Bankuna na mutindu bayina ba Soolaka kumona Yawu. Uh-huh. Ya kieleka. Beto kele na nsatu ya profete. Beto kele na nsatu ya bakala yina ntendulu ya kieleka ya Ndinga ke kwisaka, yina Nzambi ke tubaka na nzila ya yandi mpe ke siamisaka Ndinga, samu na kukumisa Yawu kieleka. Yawu yina beto kele na yawu nsatu. Mpe, mpangi-bakala, ba silaka beto, landila Malachie 4, “Na kuvutula.” Yinki? “Lukwikilu ya bantu, na Biblia.” Ba silaka beto mosi. Yandi ke sala yawu.

343 Amos zabaka yawu. Yinga, tata. Amos zabaka, ti Israel, bankundi ya yandi ya luzolo ke beba ntama ve.

344 Mpe bankundi ya bawu ya luzolo ya bubu yayi ke bebisa bawu ntama ve, ba-credo ya ba-denomination mpe bima yina vwandaka kanga bawu kuna. Beno ba-Pentecotiste, yawu yina diambu ke bebisa beno, ba-credo ya beno mpe denomination ya beno. Beno ke na kukikanga kuna, beno ke baka kidimbu ya niama, mpe beno ke zaba yawu ve, ba ke na kuvuna beno. Ya kieleka. Yawu kele kumanga. Yinki beno ke meka na kusala? “Beno kele na *yayi*, to beno kele ve na yawu.” Beno me mona? Beno vingilala kaka fioti, fioti, fioti diaka. Na yina, beno ke tuba, “Mu ke basika yawu na ntangu yina.” Ve, beno ke basika ve. Beno kele na kati ya yawu dezia. Ba me tula beno dezia kidimbu. Ba ke kanga beno mpe beno ke tula kidimbu na zulu ya beno.

³⁴⁵ Ata ti, Esaü dilaka mingi, ntangu yandi zabaka yina vwandaka mbote. Kasi yandi dilaka mingi, yandi mekaka na kuzwa kisika samu na kubalula ntima, mpe yandi lendaka ve kuzwa yawu. Beno ke vwanda kuna. Ntangu ya kutina yawu yayi.

³⁴⁶ Amos zabaka ti bankundi ya bawu ya kukondwa busantu ke beba ntama ve, samu bawu, dibuundu, me bika Yandi, Nzambi mpe Ndinga ya Yandi, nzila ya Luzingu. Ba me kwenda ntama na nzila ya Nzambi ya Luzingu, mpe ba me sala yina ya bawu. Oh, Ndinga vwandaka disakuba samu na bawu.

³⁴⁷ Mpe Yawu kele mutindu mosi bubu yayi. Ndinga ya Nzambi kele disakuba samu na bayina ke tubaka ti bawu kele Baklisto. Beno tuba na bawu samu na masa ya mbotika na Nkumbu ya Yesu Klisto. Beno tuba na yandi samu na Nzambi ya santu. Yina ke sala ti . . .

Mpe, mbote, bawu ke tuba, “Mbote, beto kele na Mpeve-Santu.”

³⁴⁸ Na yina samu na yinki beno ke zenga bansuki ya beno? Samu na yinki beno ke botikaka kaka na nkumbu ya “Tata, Mwana, Mpeve-Santu”? Samu na yinki beno ke kwikila kaka na bima yayi yankaka yina beno ke kwikilaka, mpe beno ke sala mutindu beno ke sala? Yawu yina ke talisa yawu. Bambuma ya beno ke talisa yawu. Yesu tubaka, “Beno ke zaba bawu, na bambuma ya bawu.” Yinga. Beno me mona? Yawu yina ke talisa ti beno tubila kima yina beno me zaba ve. Yinga, tata. Yinga.

³⁴⁹ Kana Amos vwandaka awa, yandi zolaka dila samu na ba-systeme ya bawu. Beno me zaba yawu?

³⁵⁰ Ntangu yayi mu ke tanga nzila mosi na ntuala mu ke sukisa, nzila ya 8 ya kapu ya 3. Mpe beto tanga.

*Kana nkosi me boka, nani ke vwanda ve na boma?
Mfumu . . . me tuba, nani ke pesa profesu ve?*

³⁵¹ Beno kuwa. Samu na kusukisa ntangu yayi, mu ke zola tuba mutindu yayi. Mu ke lomba pardo samu mu me kanga beno, kati-kati ya ngunga mosi kulutila. Kasi, beno tala. Mu ke zola kutuba mutindu yayi. Mu kele muzombi. Mu ke zombaka. Mu ke na kieshe ti Nzambi pesaka munu kima ya mutindu yayi.

³⁵² Kilumbu yina ntangu munduki panzanaka, mu vutukaka kuna, mu talaka kana mu lendaka bula diaka munduki. Mu ke zolaka ve kubaka boma samu na yawu. Kana mu zolaka kuzwa kisumbula, kuna na nzila, mu zolaka ve kubika na kunata tomabilu. Kana mu ke tambula na ntoto mpe mu me kubwa samu na tapis, mpe ba me losa munu kuna na nela, mu ke bika ve kutambula. Beno me mona? Ve, ve. Nzambi pesaka munu ngalalise ya mbote. Yina vwandaka Satana. Yina vwandaka Nzambi ve. Beno me mona? Yina vwandaka Satana.

353 Ntangu yayi, mu zaba kosalu ya kimpeve samu na yawu. Ya kele na bantu tatu na kati ya beto na kivinga yayi na ntangu yayi, yina me zaba yina yawu kele. Mpe ya ke sala ti bansuki ya yintu ya beno kukula, kasi mu ke tuba ve na muntu mosi. Beno me mona? Ya kele kaka na bantu yayi tatu, samu na kusiamisa yawu. Ntangu yayi, ya kele mbote mingi. Ya kele nionso. . . Nzambi zabaka nionso samu na yawu, mpe zabisaka munu yawu na ntwala, mpe nionso yankaka. Mpe beto me zaba yawu. Ya vwandaka fioti kifu ya munu, mpe mu vwandaka na kima mosi.

354 Mu—mu bakaka kisika ya muntu mosi na ntangu mosi, kasi mu zolaka ve kusala yawu. Mu zolaka ningisa yandi mutindu prunier. Beno me mona? Na kisika ya kusala yawu, mu futaka samu na yawu. Mbote, kasi, na yina beto. . . Ya kele mbote mingi. Ya kele samu na munu, mpe ba me lemvokila munu samu na yawu ntangu yayi. Mpe beto ke kwenda na ntwala. Beno me mona? Yinga.

Amos, na nzila yayi ya 8, “Kana nkosi me boka, nani ke vwanda ve na boma?”

355 Mu me zombaka na bamfinda ya Afrique. Mu me vwandaka kuna kisika bankosi vwandaka. Yandi kele ntinu ya baniamama. Mu me lalaka na kati ya bamfinda na kati-kati ya mpimpa mpe mu kuwaka kuboka ya ba-rauque mpe ya banzudi, kuseka ya bawu mpe milolo ya bawu, mpe—mpe—mpe baniamama ya mutindu na mutindu. Mpe ntangu banzudi yankaka ke banda na kuboka, ya ke sala ti menga ya beno kukangama na kati ya misisa. Mpe ya kele diaka na bayingo, mpe milolo, mpe nionso yankaka, ba-scarabée, bamakaku, mpe ba-babouin, mpe bambala mafunda ya mafunda, “bakuboka, bandinga ya nene.” Bisika nionso, beno ke kuwa bima ya mutindu na mutindu ntangu beno ke tambula kuna. Kasi beno bika nkosi mosi kuboka, ata ti ba-scarabée ke vwanda swi. Ya kele pima ya lufwa. Ba ke vwanda swi. Yinki? Ntinu ya bawu me tuba. Amen.

356 “Kana nkosi me boka, nani ke vwanda ve na boma? Nzambi me tuba, nani ke pesa profesi ve?” Ntangu Nzambi ke tuba, profete ke boka. Beno me zaba yina mu zola tuba? Profete ya kieleka ke boka. Bankundi ya munu, Yandi me tuba. Na yina, bika ti bivangu nionso ya Kimfumu ya Yandi kusala keba na yina Yandi ke tuba.

357 Kana nkosi mosi lendaka zaba ti kima mosi ke tambula mbote ve, ntangu yandi ke boka, nionso ya kimfumu ya yandi ke vwanda swi. Bawu ke kuwa. Ata mpe mwa ba-scarabée ya fioti, kasi, yandi kele na kati ya kimfumu ya nkosi yina. Nzudi na kuboka ya yandi ya ngolo yina ke kanga menga ya beno, yandi ke vwanda swi. Nzioko yina kuna, yina lendaka simba nkosi, mpe kubalusa yandi na, “Wiiii! Wiiii!” ya yandi. Mpe bika nkosi kuboka, yandi ke kanga yinwa mpe ke vwanda swi. Mpakasa ya ndombe, yina lendaka kupema na ngolo nionso, mutindu

yandi ke basisa tiya na mbombo ya yandi. Ntangu nkosi mosi ke dumuka na zulu ya yandi, ya ke sala yandi mpasi ve. Rhinocéros, na cuirasse ya yandi ya ba-tonne sambwadi, bibongo ya yandi yina lendaka tobula, mpe yinwa ya yandi ya nene. Bikwa nkosi kuboka, yandi ke telama. Yinki kele diambu? Ntinu ya yandi me tuba. Beno me mona? Yandi ke zola kuwa yina ba ke tuba.

³⁵⁸ Mpe ntangu Nzambi ke tuba, profete ke boka. Mpe na yina Kimfumu ya Yandi kusala keba na yina Yandi ke tuba. Nzambi me tuba. Bikwa ti bivangu nionso ya Kimfumu ya Yandi kuwa yina Yandi ke tuba.

Beto sambila.

³⁵⁹ O Nkosi ya dikanda ya Yuda, telama mpe boka! Nge ke na kuboka na kilumbu yayi ya nsuka. Meso ya Nge me kuma fioti. Nge ke na kutala na nsi. Nge ke mona disumu ya yinsi yayi mpe yinza yayi ba me bokila ya Baklisto. Nge ke mona disumu ya yinsi yayi, ntangu ya me sumbama na Menga ya ntalu. Nge ke mona wapi mutindu ba-denomination ke manga Ndinga ya Nge. Nge ke mona wapi mutindu bapofete ya luvunu ke na kutuba luvunu. Ba ke manga Kieleka ya Nzambi.

³⁶⁰ Boka, Nkosi ya Yuda! Bikwa bapofete ya Nge kuboka. “Ntangu Nzambi me tuba, nani ke pesa profesi ve?” Ya kele Ndinga ya Nge yina ke basika na Biblia, mpe ke mata na profete. Wapi mutindu yandi lendaka vwanda swi? Kana yandi me sala yawu, yandi ke panzana na bitini. O Nzambi, bikwa ti profete ya Nge kuboka, Mfumu. Bikwa ti Nsangu ya Nge kuboka, Nzambi, mpe bikwa ti bivangu nionso ya Kimfumu ya Nge kuvwanda swi.

³⁶¹ Bikwa ti bawu telama. Bikwa ti bakento kutelama mpe bawu kukitala bawu mosi. Bikwa ti babakala kutelama mpe bawu kukitala bawu mosi. Bikwa ti mulongi nionso yina ke kuwa bande yayi, yandi telama mpe yandi kukitala yandi mosi, samu Nkosi ya dikanda ya Yuda ke boka. Mpe Ndinga ya kieleka ke kwisaka na bapofete, ke samuna, mpe ke boka, “Beno balula ntima mpe beno vutuka na ntwala ntangu kuluta.”

³⁶² Nzambi, mu ke pesa Nsangu, yayi kele na bande mpe yina me longama na bantu yayi ke monana awa, na Nge na suka yayi, samu mu ke tula kivuvu ti Nge ke siamisa Yawu. Mpe bokila mwana-bakala nionso mpe mwana-kento nionso ya Nzambi, yina ke na kuwa . . . yina ke kuwa bande yayi, to yina ke kuwa muningu ya ndinga, ti ba ke vutuka na kubalula ntima na ntwala ntangu kuluta.

³⁶³ Mpe mu ke kwikila, Mfumu, kana Nge zolaka fidisa Amos awa, yandi ke boka mutindu mosi. Samu yandi lendaka boka kaka . . . Kasi kana yandi kele profete ya Mfumu, yandi kele nsamuni ya Ndinga. Ba me fidisa yandi na nzila ya Ndinga, na Ndinga, mpe yandi kele Ndinga. Ntangu yayi, Mfumu, bikwa ti yawu salama, na Nkumbu ya Yesu Klisto. Amen.



MUTINDU YA PROFETE YA KIELEKA YA NZAMBI KNG62-0513M
(The Way Of A True Prophet Of God)

Nsangu yayi ya Mpangi William Marrion Branham, kulongamaka na Kingelesi, na Lumingu na suka, na kilumbu ya 13 ya Ngonda ya tanu, na mvula 1962, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2022 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org